

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర వాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు : బ్రహ్మీలీన

భగవాన్ శ్రీసత్యానంద మహర్షిలవారు

సంపర్కకులు : బ్రహ్మీలీన

శ్రీబ్రహ్మనందతీర్థస్వామీలవారు

సంపాదకులు :

శ్రీహరి తీర్థ స్వామీలవారు

సహాయ సంపాదకులు 9959300918

శ్రీ పురుషోత్తమ తీర్థ స్వామీలవారు

9885372369

శ్రీవిశేష తీర్థ స్వామీలవారు

శ్రీ రామకృష్ణ పరమహంస

9441400994

సంపుటము 76 సంచిక 4

శ్రీ శోభకృత్ నామ సంవత్సరము

చైత్ర మాసము - 2023

సంపత్కర చందా : రు. 150/-

జీవిత చందా : 3,000/-

పోషకులు : 5,116/-

రాజపోషకులు : 10,116/-

మహారాజపోషకులు : 15,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : teertha24464@gmail.com

సెల్-వాట్సప్ : 9441400994, : 9440279712,

విషయసూచిక

పఞ్చాంగ్లమ్

చైత్ర మాసము 2023

1. భగవత్ ప్రార్థన.....	4
2. ప్రార్థన.....	5
3. నైతిక శిక్షణ.....	6
4. శ్రీభాగవతామృతము.....	8
5. వేదము - శ్రీరాముడు.....	12
6. త్యాగరాజ కీర్తనలు.....	14
7. సుభాషిత రత్నమాల.....	16
8. సూక్తి సుధాకరము.....	17
9. శ్రీవాసుదేవ కథా సుధ.....	18
10. బాలబాలికల వక్రిత్వ వికాస శిబిరము....	21
11. కేనోపనిషత్తు.....	22
12. మహాభారతము.....	33
13. శ్రీసత్యానందమహర్షి జీవిత చరిత్ర.....	36
14. శ్రీహరితీర్థ స్వామివారి కార్యక్రమములు..	39
15. ఆశ్రమ వార్తలు.....	40
16. భిక్షానిధి.....	42
17. శ్రీనరసింహ శతకము.....	2


ముఖచిత్రము

శ్రీశంకర భగవత్పాదులవారు

1. ఏకాదశి
4. మహావీర జయంతి
5. ఒంటిమిట్ట కోదండరామస్వామి వారి కళ్యాణము
6. చైత్రపూర్ణిమ
16. ఏకాదశి
18. మాస శివరాత్రి
20. గురువారామావాస్య పద్మకయోగము
21. వైశాఖమాసము ప్రారంభము
22. అక్షయ తృతీయ
గంగానదీ పుష్కరములు ప్రారంభము
25. జగద్గురు శ్రీశంకరాచార్య జయంతి
శ్రీరామానుజ జయంతి
శ్రీభావనాఋషి జయంతి
26. శ్రీత్యాగరాజస్వామివారి జయంతి

భగవత్ ప్రార్థన శంకర భగవత్పాద స్తోత్రమ్

- శ్లో॥ శంకరం శంకరాచార్యం కేశవం బాదరాయణమ్ ,
సూత్రభాష్యకృతౌ వందే భగవంతౌ పునః పునః ॥
- శ్లో॥ ఈశ్వరో గురు రాత్నేతి మూర్తిభేద విభాగినే ,
వ్యోమవత్ వ్యాప్త దేహాయ దక్షిణామూర్తయే నమః ॥
- శ్లో॥ నమోస్తునంతాయ సహస్రమూర్తయే
సహస్రపాదాక్షిశిరోరుబాహవే ,
సహస్రనామ్నే పురుషాయ తుభ్యం
సహస్రకోటీయుగధారిణే నమః ॥
- శ్లో॥ స్మృతి శ్రుతి పురాణానాం ఆలయం కరుణాలయమ్ ॥
నమామి భగవత్పాదం శంకరం లోకశంకరమ్ ॥



శ్రీ శంకర భగవత్పాదాచార్యులవారు

ఏప్రిల్ 2023 శ్రీవిశ్వమీమాంస

5

నైతిక శిక్షణ

భగవాన్ శ్రీసత్యానందమహర్షులవారు

భౌతికాధ్యాత్మిక మార్గములయందు పురోగమించుటకు నైతికశిక్షణము అతిముఖ్యము. సంఘ సూత్రములను గ్రహించి సమన్వయ మార్గమున చరించి గమ్యము చేరుటకు నైతికధర్మానుష్ఠానము అత్యవసరము. ఆత్మోపవ్యూహము నైతికధర్మాచరణమునకు ముఖ్యాంశమని శ్రీకృష్ణుని యభిమతము. “ఇతరులు నీయెడల యేది యొనర్చిన నీకు సుఖమును కలిగించునో అది వానికి సుఖము నొసంగును కాన అట్టి పనిని వానియెడల అనుష్ఠింపుము. ఏది యితరులు నీ యెడల జేసిన నీకు కష్టము కలుగునో వానికిని దానివలన తనకు కలుగునటువంటి బాధయే కలుగునని గ్రహించి అట్టి పనులను జేయుట మానుకొనుము. ఇతరులు నీకేది యొనర్ప అభిలషింతువో దానినే యితరులకు ఒనర్పుము” అని మహాభారతము చెప్పియున్నది.

ఒరులేయవి యొనరించిన నరవర! యప్రియము తన మనంజునకగు

నవి సేయకునికి పరాయణము పరమ ధర్మపథముల కెల్లన్ ॥

నైతిక శిక్షణ ఆధ్యాత్మిక సాధనలకు గట్టి పునాదులవైచును. ధర్మానుష్ఠాన పరుడు మేధాసంపన్నుని కంటె శక్తిమంతమై యుండును.

అహింస, సత్యము, బ్రహ్మచర్యము, త్యాగము, సర్వభూతదయ, శాంతము, ఓర్పు, ధైర్యము, నిరహంకారము మున్నగు నైతిక ధర్మములను అనుష్ఠించినవానికి సర్వసిద్ధులు కరతలామలకములై యుండును. ఆధ్యాత్మిక నైతికములకు అవినాభావ సంబంధము కలదు. నైతికధర్మములను అనుష్ఠింపక ఆధ్యాత్మిక జ్ఞానము కలుగదనియు, ఆధ్యాత్మిక జ్ఞానము లేక నైతిక ధర్మానుష్ఠానము అసంభవ మనియు గ్రహింపవలయును. సత్రవర్తన సామాన్యమానవుని కూడ ఆత్మజ్ఞానిగ యొగునిగ జేయును. మనోవాక్కాయముల ఎవరికిని హింస గలిగింపని జీవితమును గడువ కృతనిశ్చయుడవై హృదయపూర్వకముగ ప్రయత్నింపుము. నీ పనిని నీ వెటుల త్రికరణ శుద్ధి గను నీ శక్తిసంతతు ఉపయోగించి సాధింతువో అటులనే ఇతరులకు ఉపకారము చేయుపనులను సాధింపుము. నీ వలె ఇతరులను కూడ ప్రేమింప అభ్యసించుము. మనస్సుచేగాని, వాక్కుచే గాని, కాయముచే గాని యితరుల మనస్సును నొప్పింపకుము. అహింస యందు అన్నిధర్మములు అంతర్నిహితములై యున్నవి. భగవంతుడొసంగిన కరచరణాద్యవయవములతో ప్రాణికోట్లకు ఉపకార మొనర్పవలయును. కాని వాటిచే వారలను హింసింపరాదు. కొందరు కఠోరభాషణము తొనర్చి యితరుల మనస్సులను నొప్పింతురు. అది సాధకుని పురోభివృద్ధికి ఆటంకము కలిగించును. మనస్సునందైన ద్రోహచింతన పనికిరాదు.

ఎన్ని కష్టములు వాటిల్లినను ఎన్ని నిందలు మోపబడినను, నీ బంధువులు విరోధులై ప్రతి ఘటించి నిలచియున్నను జగత్తంతయు శతృత్వము వహించినను సత్యము అను మహాప్రతమును వదిలిపెట్టరాదు. సత్యవచనమున నీ ఆదాయము కొంత తగ్గి బాధలకు లోనగుదువు. కాని నీ యంతఃకరణము శుద్ధమై ధర్మాచరణమునకు అనుకూలతను కలిగించును. బాహ్యమునకు కొంత త్యాగము చేయవలసియే యుండును. కష్టములు ప్రారంభమున నిన్ను భయపెట్టుచుండును. అప్పుడు ధైర్యము నవలంబించి సమాన మానసిక స్థితిని కాపాడుకొనవలయును. సత్యవచనమున నీ శక్తి యభివృద్ధి నొంది తుదకు జయమును పొందగలవు. వర్తకులు, న్యాయవాదులు సత్యమును మాట్లాడుటవలన ప్రారంభమున వారి లాభమును గోల్పోవుదురు. కాని క్షమతో వానిని సహించిన ప్రజలు విశ్వాసము కలవారై తమ వద్దకే రాగలరు. అప్పుడు వారలకు లాభము అపరిమితముగ జేకూరును. నెల్లూరులో వేదం వెంకటాచలమయ్య అను నొక న్యాయవాది సత్యమునే మాట్లాడువాడు. ఎప్పుడు అసత్యమును సత్యము చేయ బ్రయత్నింపడు. సత్యమైన కేసులనే చేతబట్టి ప్రయత్నించువాడు ఆతడు. జడ్జిచేతను ప్రజలచేతను గౌరవింపబడెను. అతనిని ఆదర్శముగ గొని న్యాయవాదులారా! సత్యమును మాట్లాడి ధర్మానుష్ఠానపరులై జీవింపుడు. జీవితము బుద్బుద ప్రాయమని గ్రహించి న్యాయమార్గమున చరింపుడు. న్యాయమార్గమున లభించినదేదియో దానితోనే తృప్తిని పొందుడు.


నైతికధర్మములను అనుష్ఠించి చిత్తశుద్ధిని పొందక సాధకులు గృహములను వదలిన ప్రారంభము ననే సమాధి కై ప్రయత్నింతురు. ఈ దోషమువలన వారు ఆధ్యాత్మిక లాభమును పొందజాలకున్నారు. ఎంత ధ్యాన సాధన చేసినను వారలకు మనస్సు పూర్వస్థితియందే యుండును. పూర్వమున్న అసూయ ద్వేషము, గర్వము, కామము మున్నగు దుర్గుణములు చెలరేగుచునే యుండును. నైతిక శిక్షణయందు అరితేరిన తర్వాత ఆధ్యాత్మిక ధ్యానాదులను చేపట్టినవాడు శీఘ్రకాలమున సిద్ధిని బడయును. నైతిక నియమములను అనుష్ఠించుచుండిన ధ్యానసమాధులు అప్రయత్నముగ నీకు సిద్ధించును.

సోదరా! నైతికధర్మమునందలి విలువను గ్రహించితివా? నైతిక నియమములను పాటించు నని యీ క్షణమే ప్రతిన బూనుము. నిర్మలహృదయముతోడను, నిష్కల్మష చిత్తముతోడను ప్రయత్నింపుము. ప్రయత్నించువారలకు తోడ్పడుట భగవంతుని లక్షణము. వారలను పతనము నొందనీయక భగవంతు డెల్లప్పుడు కాపాడుచుండును. పూర్ణవిశ్వాసముతో నీ భారములను భగవంతునిపై నుంచి నిమిత్తమాత్రుడవై కర్తవ్యమును నిర్వహించుచు గమ్యమును చేరుము. వలయునన్న మా ఆశీర్వాదమును స్వీకరించి ధైర్యముతో పయనించి మోక్షపదవిని జేరుము.

శ్రీభాగవతామృతము

పూజ్య శ్రీబ్రహ్మనందతీర్థస్వాములవారు

శ్రీసత్యానందాశ్రమ వలిపల్ల పీఠాధిపతులు, ఇనమడుగు



ఏడవ స్కంధము

వైషమ్యభావము

హిరణ్యకశిపుని

వరము



హిరణ్యకశిపుడు ఉగ్ర తపస్సు వలన బ్రహ్మదేవుడు ప్రత్యక్షమై వరమును అడుగు మనగా హిరణ్యకశిపుడు ఇలా అడుగుతున్నాడు.

క॥ కోరిన వారల కోర్కెలు, వేరువుతో నిచ్చి మనుష నీ క్రియ వన్యుల్

నేరరు కరుణాకర! నేఁ గోరెద నీ విచ్చెదేనిఁ గోరిక నన్యుల్ ॥

భక్తవరదా! కరుణాసముద్రా! కోరినవారికి కోరికలు నైపుణ్యముతో ఇచ్చి కాపాడటములో నీ సాటి ఎవరూ లేరు. ఎవరూ భక్తులపై నీ వలె వాత్సల్యమును చూపలేరు. నా కోరికలు తప్పుకుండా అనుగ్రహిస్తానంటే నేను కోరుకుంటాను దేవా!

శా॥ గాలిం గుంభిని నగ్ని నంబువుల నాకాశస్థలిన్ దిక్కులన్

రేలన్ ఘ్రాసములం దమఃప్రభల భూరిగ్రాహ రక్షోమృగ

వ్యాళాదిత్య నరాది జంతుకలహ వ్యాప్తిన్ సమస్తాస్త్ర శ

స్త్రాళిన్ మృత్యువు లేని జీవనము లోకాధీశ! యిప్పింపవే ॥

90

విధాతా! అభయప్రదాతా! గాలిలో కానీ, ధూళిలో కానీ, నిప్పులో కానీ, నీళ్ళలో కానీ, నింగిలో కానీ, నేలపై కానీ, ఏ దిక్కునుంచీ, ఏ మూలనుంచీ, రాత్రి కానీ, పగలు కానీ, చీకటిలోకానీ, వెలుగులో కానీ నన్ను మృత్యువు చేరరాదు. రాక్షసులచేత కానీ, దేవతలచేత కానీ, మృగాలచేత

కానీ, నరులచేత కానీ, నాగేంద్రులచేత కానీ, నాకు మరణము సంభవింపకూడదు. ఎటువంటి యుద్ధంలోనైనా ఏఅస్త్రము శస్త్రము చేతకూడా నేను చంపబడకూడదు. అటువంటి మరణము లేని జీవితము నాకు ప్రసాదించు ప్రభూ!

దేవా! నాకు యుద్ధాలలో ఎదురులేని పరాక్రమము కావాలి. దిక్పాలకులను తలదన్నే ఘనత రావాలి. నేను మూడు తోకాలపై దిగ్విజయము సాధించాలి. అట్టి వరములు అనుగ్రహించు. అని రాక్షసరాజు కోరగానే అతని తపస్సుకు సంతోషించిన సరస్వతీపతి కరుణించి దుర్లభములైన ఆ వరములన్నీ యిచ్చి ఇలా హెచ్చరించినాడు.

శా|| అన్నా కశ్యపపుత్ర! దుర్లభము లీ యర్థంబు లెవ్వారికిన్
మున్నెవ్వారలుఁ గోర రీవరములన్, మోదించితిన్ నీ యెడన్
నన్నుం గోరిన వెల్ల నిచ్చితిఁ బ్రవీణత్వంబుతో బుద్ధి సం
పన్నత్వంబున నుండు మీ సుమతివై భద్రైక శీలుండవై || 92

నాయనా! కశ్యప కుమారా! ఇలాంటి వరములు ఎవరికీ పొందడానికి సాధ్యమైనవి కావు. పూర్వము ఎవరూ ఈ వరములను కోరలేదు; నేను ఈయనూ లేదు. నీకు మాత్రము ఇష్టముతో నీవు కోరినవన్నీ ఇచ్చాను. సుబుద్ధివై సుగుణవంతుడవై జాగ్రత్తగా క్షేమముగా జీవించుము.

అని బ్రహ్మ ఆతనికి దివ్యమైన వరములు ప్రసాదించినాడు. అప్పుడు హిరణ్యకశిపుడు ఆనందముతో ఆ స్వామిని పూజించినాడు. ఆ తరువాత దేవతల బృందాలు ప్రశంసిస్తుండగ విధాత సత్యలోకము నకు వెడలిపోయినాడు. ఈ విధముగా దేవతల విరోధి అయిన హిరణ్యకశిపుడు అనేక వరములను సంపాదించుకొని సంతోషముతో రాజధానికి చేరుకున్నాడు.

ఓమహారాజా! భగవంతుడైన బ్రహ్మ వరములు ఇచ్చాడనే గౌరవము ఏ మాత్రములేకుండా, తన సోదరుడైన హిరణ్యాక్షుణ్ణి చంపినందుకు శ్రీహరిపై పగ సాధించాలని హిరణ్యకశిపుడు నిశ్చయించుకున్నాడు. మదించిపోయి మహావిష్ణువుపైననే విరోధము పెంచుకున్నాడు. ఇక ఆ దానవుని దుశ్చేష్టలు భరించడానికి వీలులేకుండా పెచ్చు పెరిగి పోయినాయి.

ఒకనాడు గంధర్వులను సంహరిస్తాడు. మరొకనాడు దేవతలను తరిమికొడతాడు. నాగరాజులను భోగాలకు దూరం చేస్తాడు. ఒకసారి గ్రహములను ఆగ్రహముతో కట్టిపడేస్తాడు. యక్షులను శిక్షిస్తాడు. ఒకసారి పక్షిరాజులను పట్టుకొంటాడు. మరొకసారి సిద్ధులను బంధిస్తాడు. ఇలా అనేక ఆగడములు చేయనారంభించినాడు.

‡‡ఈ పేజీ స్థలదాతలు : శ్రీగార్దాస్ నర్సయ్యగారు, కామారెడ్డి, తెలంగాణ

వేదము - శ్రీరాముడు

అప్పటికి వాల్మీకి రామాయణమును రచింపలేదు. కావున “ఇది పవిత్రము” అని చెప్పునప్పుడు ఈ ఫల మంతయు ఈ సంక్షేప రామాయణ పఠనమువలననే కలుగునని గ్రహింపవలసి యున్నది. మఱి దీని కింత ఫల మెట్లు కలిగినది? ఇది వేదములతో సమానమైనది, కావున దీని కింత ఫలము కలుగుచున్నదని నారదమహర్షి స్ఫురింపఁ జేయుచున్నాఁడు, ఇది ఏ యొక్క వేదముతోఁ గాక వేదములతో సమానము “వేదైశ్చ సమ్మితమ్” అని ఆయన చెప్పుట గమనింపఁదగియున్నది.

ఇది వేదములతో నెట్లు సమానమగును అన్న విషయమును సావధానముగ వివరముగ మనము గ్రహింపవలసియున్నది. వేదముల యొక్క యర్థమంతయు దీనియందున్నచో ఇది వేదములతో సమానమగును. ఇంత చిన్న సంక్షేపరామాయణమున వేదార్థమంతయు నెట్లు ఇముడును? వేదార్థ మనఁగా సకల వేదములకు సారభూతమైన తాత్పర్యము. అట్లయినను, సకలవేదములకు సారమైన తాత్పర్యము ఇది, అని ఎక్కడైన నిరూపింపఁబడి యున్నదా? తైత్తిరీయోపనిషత్తు నందు పంచకోశ వివరణమున మనోమయకోశమును వర్ణించునప్పుడు, ఆ కోశమునకు పురుష రూప కల్పనము గావింపఁబడినది. ఆ కోశమునకు యజుర్వేదము శిరస్సుగా, ఋగ్వేదము కుడిచేయిగా, సామవేదము ఎడమచేయిగా, అధర్వణ వేదము పుచ్చముగా, అనఁగా శరీరమున క్రింది భాగముగా చెప్పబడినది. కావున సకలాంగములలో శిరస్సు వలె సకల వేదములలో యజుర్వేదము ప్రధానమైన దన్నమాట. వేదములకు ఉపనిషత్తులు శిరస్సులు, కావున యజుర్వేదములో కూడ తైత్తిరీయోపనిషత్తు ప్రధానము. అట్టి తైత్తిరీయోపనిషత్తులో శిక్షావల్లియందు ఏకాదశానువాకమున ధర్మానుశాసనము కలదు. వేదాధ్యయనము పూర్తియైన తరువాత, వేదములయందలి సారమును ఆచార్యుఁడు శిష్యునకు ఈ ధర్మానుశాసనరూపమున ఉపదేశింపవలయును. ఈయనుశాసనమునకు ముగింపులో “ఇది ఆదేశము ఇది వేదరహస్యము. ఇదియనుశాసనము ఇట్లు ఉపాసింపఁదగినది” అని చెప్పఁబడియున్నది. ఇచ్చట శ్రీ శంకరభగవత్పాదులవారు “ఇది వేదార్థము ఇది ఈశ్వరవచనము లేక ప్రమాణభూతములైన యన్నింటికిని ఇది అనుశాసనము.” అని భాష్యమున నుద్ఘాటించినారు. ఇట్లే శ్రీశంకరానందులవారు కూడ దీపిక యనువ్యాఖ్యానమునందు వేదముచే విధింపఁబడుటవలన, స్నేహపూర్వకముగ ఉపదేశింపఁబడుటవలన, వేదసార మగుటవలన, దీని నాచరింపకున్నచో దుఃఖము కలుగును కావున, ఈ ధర్మానుశాసనమును జీవించియున్నంత వఱకు లేదా బ్రహ్మజ్ఞానము కలుగు వఱకును నిత్యము అనుష్ఠింప వలసినదే” అని చెప్పిరి.

సకల వేదసారమైన యీధర్మానుశాసనమునందలి విశేషములను తెలిసికొని అవి నారదమహర్షి చెప్పిన శ్రీరాముని చరిత్రయందు ఎట్లు సమన్వయించుచున్నవో

గ్రహింపవలసియున్నది. శిష్యునకు వేదమును సమగ్రముగ బోధించి అతనిని గురు కులమునుండి పంపునప్పుడు, అతడు జీవితములో అవలంబింపవలసిన ముఖ్యధర్మము లను, సకలవేదసారములైన వానిని, ఆచార్యుడు ఇట్లు ఉపదేశించును.

(1) సత్యం వద - సత్యమును చెప్పుము-ఇది మానవులు అవలంబింపవలసిన నియమములలో శ్రేష్ఠమైనది. కావుననే దీనికి అగ్రస్థాన మీయఁబడినది.

(2) ధర్మం చర - ధర్మమును ఆచరింపుము. బ్రాహ్మణ క్షత్రియాదివర్ణములకు బ్రహ్మచర్యము మొదలగునాశ్రమములకు ఏ ధర్మములను వేదము విధించుచున్నదో వానిని ఆచరింపవలయును.

(3) స్వాధ్యాయా న్మా ప్రమదః - స్వాధ్యాయమునందు పొరపడకుము- నియమపూర్వకముగ నేర్చుకొన్నవేదమును నిత్యము పారాయణము చేయుచు చక్కగా నిలుపుకొనవలయును. ఆ విషయమున పొరపాటుపడరాదు. వేదాధికారము లేనివారు ఆ రామాయణభారతాది గ్రంథములను నియమముతో పఠించుచుండుటయు స్వాధ్యాయముతో సమానమేయగును.

(4) ఆచార్యాయ ప్రియం ధన మాహృత్య ప్రజాతన్తుం మా వ్యవచ్ఛేత్తిః - ఆచార్యునకు ఇష్టమైనధనమును తెచ్చియిచ్చిన పిమ్మట వంశవిచ్ఛేదము కాకుండ గృహస్థాశ్రమము నవలంబింపుము.

(5) సత్యా న్న ప్రమదితవ్యమ్ - సత్యమును చెప్పువిషయమున పొరపాటు పడకుము - గురుకులమందున్న బ్రహ్మచారికి లోకవ్యవహారముతో అంతగా సంబంధ ముండదు. కాని గృహస్థుడయిన తరువాత వ్యవహారము తప్పదు. అప్పుడు సత్యమును జాగరూకతతో కాపాడుకొనవలసియుండును.

(6) ధర్మా న్న ప్రమదితవ్యమ్ - ధర్మవిషయమున పొరపాటు పడకుము - సుఖమునందలి లోభముతో ధర్మమును అతిక్రమింపరాదు. ధర్మము తెలియక సందేహము కలిగినప్పుడు పెద్దల నడిగి తెలిసికొని ఆచరింప వలయును.

(7) కుశలాన్న ప్రమదితవ్యమ్ - ఆత్మరక్షణ విషయమున, ఆరోగ్యము నందును ఏమటుపాటు పనికిరాదు.

(8) భూత్యై న ప్రమదితవ్యమ్ - పొందఁదగినసంపదలను, అభ్యుదయములను మిథ్యావిరక్తితోఁగాని, సోమరితనముచేఁ గాని ఉపేక్షింపరాదు.

(9) స్వాధ్యాయప్రవచనాభ్యాం న ప్రమదితవ్యమ్ - అభ్యసించిన వేదమును ప్రతిదినము ఆవృత్తిచేసుకొనుచుండుట స్వాధ్యాయము. దానిని శిష్యులకు చెప్పుట ప్రవచనము. ఈ రెండింటియందును పొరపడరాదు. ఆత్మరక్షణము, ఆరోగ్యము,

ఈ పేజీ స్థలదాతలు : కీ॥శే॥ అమరా శ్రీరాములు తులశమ్మగారల జ్ఞాపకార్థం

కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

ధనసంపాదనము మొదలగు విషయములందలి యాసక్తివలన ప్రమాదము సంభవించు నేమో యని స్వాధ్యాయమును గూర్చి శ్రుతి మరల హెచ్చరించుచున్నది.

(10) దేవపితృకార్యాభ్యాం న ప్రమదితవ్యమ్ - యజ్ఞయాగాదులు దేవకార్యములు. శ్రాద్ధాదులు పితృకార్యములు. లోకవ్యవహారమునందు ఎంతగా నిమగ్నుడై యున్నను ఎవ్వఁడును ఈ వైదిక కార్యములను ఉపేక్షింపరాదు.

వీనియందు “న ప్రమదితవ్యమ్” అని పలుమాటులు విధింపఁబడియున్నది. వేదముచే విహితములైన కర్మలను మానరాదనియే ఈ హెచ్చరికకు తాత్పర్యము.

ఇంకా ఉపాసనము విధింపబడుచున్నది.

(11) మాతృదేవో భవ - ఎవనికి తల్లియే దేవతయో అతఁడు మాతృదేవుఁడు. నీవు అట్టివాఁడ వగుము. రుద్రవిష్ణు వినాయకాది దేవతలనెట్లు లోకులు పూజింతురో అట్లు నీవు తల్లిని పూజింపుము.

(12) పితృదేవో భవ - ఎవనికి తండ్రియే దేవుఁడో వాఁడు పితృదేవుఁడు. నీవు అట్టివాఁడ వగుము.

(13) ఆచార్యదేవో భవ - ఆచార్యుని దేవునిగా భజింపుము.

(14) అతిథిదేవో భవ - దేవుని పూజించునట్లే అతిథిని అర్చింపుము.

(15) యా న్యవద్యాని కర్మాణి తాని సేవితవ్యాని : నో ఇతరాణి - తల్లిని తండ్రిని ఆచార్యుని అతిథిని దేవునివలె పూజింపవలయు ననఁగా వారు గుణహీనులైనను పూజార్హులనియే గ్రహింపవలయును. మఱి వీరియందు శాస్త్రవిరుద్ధమైన ఆచరణము కన్పించుచున్నచో ఏమిచేయవలె? పూజార్హులు కదా యని వీరి యాచరణమును అనుసరింపవచ్చునా అను సందేహమునకు సమాధానముగా ఈ వాక్యము చెప్పఁ బడుచున్నది. వీరియందున్న పరిశుద్ధములైన కర్మలనే అనుసరింపవలయును. దుష్టములైన వానిని అవలంబింపరాదు.

(16) యా న్యస్మాకగ్ం సుచరితాని తాని త్వయోపాస్యాని నో ఇతరాణి - మా యందలి మంచినడవడికలనే నీవు సేవింపవలయును. ఇతరములను అనఁగా శాస్త్రవిరుద్ధములైన కర్మలను సేవింపరాదు.

(17) యే కే చాస్మచ్చేయాగ్ంసో బ్రాహ్మణాః తేషాం త్వయాఽసనేన ప్రశ్వసితవ్యమ్ - పెద్దలైన బ్రాహ్మణులు వచ్చినప్పుడు ఆసన మొసంగి వారికి బడలిక పోవునట్లు ఉపచారములు గావింపవలయును. ఇందు “ఆసనే న ప్రశ్వసితవ్యమ్” అని కొందఱు విభజించి, పెద్దలు కూర్చుండి ఏదేని విషయమును చెప్పుచున్నప్పుడు నిట్టూర్పు లేకుండ శ్రద్ధతో వినుచుండవలయును, అని కూడ అర్థము చెప్పుదురు.

(18) శ్రద్ధయా దేయమ్ - యోగ్యులైనవారి కేదేని ఇచ్చినప్పుడు శ్రద్ధతో ఈయవలయును.

(19) అశ్రద్ధయా అదేయమ్ - అశ్రద్ధతో ఏదియు ఈయరాదు. అశ్రద్ధతో ఇచ్చినచో వస్తువు నష్టమగుటయే కాని దానమునకు ఫలముండదు. శ్రద్ధలేకుండ ఇచ్చుటకన్న ఈయకుండుటయే మేలు.

(20) శ్రియా దేయమ్ - తనకున్న సంపదకు తగినట్లుగా దానము చేయవలయును. శక్తివంచన చేయరాదు.

(21) హియా దేయమ్ - ఎంతో ఈయవలసియుండగా ఇంతకన్న ఈయలేకపోవు చున్నాను గదా యని సిగ్గుతో, అనగా నమ్రతతో ఈయవలయును.

(22) భియా దేయమ్ - పూజ్యులైనవారికి ఇచ్చునప్పుడు ఏమైన లోపము కలుగునేమో అనుభయముతో ఈయవలయును.

(23) సంవిదా దేయమ్ - సమానులకు ఇచ్చునప్పుడు మైత్రితో ఈయవల యును. దానము ఉపాసనలో ముఖ్యమైన యంశము. దేవతలను ఉపాసించునప్పుడు, అనగా పూజించునప్పుడు, శక్తికొలదిగా ఎట్లు పదార్థములను నివేదించుమో, అట్లే తల్లి తండ్రి మొదలగు వారిని ఉపాసించునప్పుడు కూడ వారి కిష్టములైన పదార్థములను యథాశక్తిగా సంపాదించి శ్రద్ధతో నొసంగవలయును.

ఇంక యజ్ఞయాగాదికర్మలవిషయమును గాని, ఇతరులతో వ్యవహరించు నప్పుడు గాని ఎట్లు వర్తింపవలయును? అను ధర్మసందేహము కలిగినప్పుడు ఏమి చేయవలయును? అనుప్రశ్నకు సమాధానముగా క్రింది వాక్యము చెప్పబడుచున్నది.

(24) అథ యది తే కర్మవిచికిత్సా వా వృత్తవిచికిత్సా వా స్యాత్, యే తత్ర బ్రాహ్మణా స్సంమర్శినః, యుక్తా ఆయుక్తాః అలూక్షా ధర్మకామా స్స్వః, యథా తే తత్ర వర్తేరన్ తథా తత్ర వర్తేథాః - ఇంకను నీకు శ్రౌతస్మార్తకర్మలయందు గాని, ఆచార విషయమున గాని సందేహము కలిగినచో స్వతంత్రులు క్రూరత్వము లేనివారు, ధర్మకామమును కోరువారు, ధర్మాధర్మములను విమర్శింపగల సమర్థులును అగు బ్రాహ్మణులు ఆ కర్మలయందు గాని, ఆ యాచారమునుగాని పూనికతో ఎట్లు వర్తించుచున్నారో నీవును అట్లే వర్తింపుము.

అథాభ్యాఖ్యాతేషు, యే తత్ర బ్రాహ్మణాస్సం మర్శినః యుక్తాః ఆయుక్తాః అలూక్షా ధర్మకామాస్వః, యథా తే తేషు వర్తేరన్ తథా తేషు వర్తేథాః - లోకముచేత నిందింపబడుచున్నవారి విషయమున స్వతంత్రులు క్రూర స్వభావము లేనివారు, ధర్మమును కోరువారును అగు బ్రాహ్మణులు ఎట్లు వర్తింతురో అట్లే నీవును వర్తింపుము. ఇది శ్రీరాముని నడవడిక. అందువలన రామాయణము వేదముతో సమానము. ప్రజలు అలాగున నడిచి బ్రహ్మలోకమును జయించి శాశ్వతానందమును అనుభవింపవలెను.

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మలయు కుటుంబ సభ్యులు, నెల్లూరు

శ్రీ త్యాగరాజకీర్తనలు

ఘనరాగ పంచరత్నములు

4. వరాళి రాగము - ఆది తాళము

శ్రీత్యాగరాజస్వామివారి ఏకాంత హృదయమునుండి ప్రసరించిన యీ కీర్తనము దివ్యానుభవముతో శ్రీరాముని నాద స్వరూపముగా భావించునదై యున్నది. సహృదయులు, భక్తులు జాలిగొల్పు వరాళిరాగ రసముతో గానమొనర్చినచో రామానుగ్రహ భావిత లగుదురని ఫలశ్రుతి.

5. శ్రీ రాగము - ఆది తాళము

1. ఎందరో మహానుభావు లందరికీ వందనములు
చందురు వర్ణని అందచందము హృదయార
విందమునఁ జూచి బ్రహ్మానంద మనుభవించు వా ||రెందరో||
2. సామగానలోల మనసిజ లావణ్య ధన్యమూర్ధన్యు
మానస వనచర వర సంచారము నిలిపి
మూర్తి బాగుగ పొడగనేవా ||రెందరో||
3. సరగున పాదములకు స్వాంతమను
సరోజమును సమర్పణము సేయువా ||రెందరో||
4. పతితపావనుడనే పరాత్పరుని గురించి
పరమార్థ మగు నిజమార్గముతోను బాడుచును
సల్లాపముతో స్వరలయాది రాగముల తెలియువా ||రెందరో||
5. హరిగుణ మణులగు సరములు గళమున
శోభిల్లు భక్తకోటు లిలలో తెలివితో చెలిమితో
కరుణగల్గి జగమెల్లను సుధాదృష్టిచే బ్రోచువా ||రెందరో||
6. హోయలుమీర నడలుగల్గు సరమని సదా
కనులఁ జూచుచును పులకశరీరులై యానంద

ఈ పేజీ స్థల దాతలు : “భగవంతుని అనుగ్రహము ఎలా కలుగుతుందో ఎవరూ చెప్పలేరు”
శ్రీ||శే|| శ్రీబట్టారం శేషయ్య శ్రీమతి వెంకటగుబ్బమ్మ గౌరల జ్ఞాపకార్థము
శ్రీ గుబ్బు శ్రీనివాసులు, శ్రీమతి మాధవిగారు, నెల్లూరు

- పయోధి నిమగ్నలయి ముదంబునను యశముగలవా ||రెందరో||
7. పరమ భాగవత మౌనివర శశివిభాకర సనకసనందన దిగిశ
సురకింపురుష కనకకశిపుసుత నారదతుంబురు పవనసూను
బాలచంద్రధర శుకసరోజభవ భూసురవరులు పరమపావనులు
ఘనులు శాశ్వతులు కమలభవ సుఖము సదానుభవులుగాక ||ఎందరో||
8. నీమేను నామవైభవములను నీ పరాక్రమ ధైర్యముల శాంత మా
నసము నీవులను వచనసత్యమును రఘువర! నీయెడ సద్భక్తియు
జనించకను దుర్మతములను కల్ల చేసినట్టి నీ మది
నెఱింగి సంతతంబునను గుణభజనానంద కీర్తనముసేయువా ||రెందరో||
9. భాగవత రామాయణ గీతాది శృతిశాస్త్ర పురాణపు మర్మములన్
శివాది షణ్మతముల గూఢముల ముప్పది ముక్కోటి సరాంత
రంగముల భావముల నెఱింగి భావరాగ లయాది సౌఖ్యముచే
చిరాయువుల్ గలిగి నిరపధిసుఖాత్ములై త్యాగరాజాప్తులైనవా ||రెందరో||
10. ప్రేమ ముప్పిరిగొనువేళ నామమును దలచేవారు
రామభక్తుడైన త్యాగరాజ నుతునికి నిజదాసు ||రెందరో||

భగవంతుని అనుసంధానము కన్నను భాగవతోత్తముల పరంపరానుసంధానము భక్తికి ప్రధాన ధర్మము. శ్రీత్యాగరాజస్వామి ఈ పంచరత్నకీర్తనమందు పరమ భాగవత కూటమునకు వందన మొనర్చుటయేగాక, ఇంకెందరో మహానుభావులన్న మా వారందరకూ నావందనములని స్తుతించుట పుణ్యానిమాన్ పరమ భాగవతాన్ స్మరామి” ఇత్యాది సూక్తుల ననుసరించి పరమ ప్రమాణసిద్ధమై యున్నది.

అట్టి పరమ భాగవతులు మౌనివరులును, నిరంతరము భగవంతుని ఆదేశముచే తమ కర్తవ్యములను నిర్వహించుచూ తమ సంచారముచే లోకములను ప్రకాశింపజేయుటయేగాక కాలవైచిత్ర్యములచే భగవదవతార పుణ్యదినములను వ్యవస్థ చేయుచూ లోకులందలరకు భగవంతుని సేవానందము నిచ్చునట్టివారు చంద్రసూర్యులు, వారి తర్వాత ఆజన్మజ్ఞాన వైరాగ్యములతో జ్ఞాన మూర్తులై లోకము నుద్ధరించు బ్రహ్మమానసపుత్రులు సనకసనందనాదులు; అపై ఇంద్రవరుణాది దిక్పాలురు సురకింపురుషులూ వీరు ఆధికారిక పుణ్య పురుషులయ్యును అయి యున్నారు.

ఈ పేజీ స్థల దాతలు : “ఎవ్వరికైనా గురువు అవ్వసరము. గురువు లేని విద్య గ్రుడ్డి విద్య”
శ్రీఅగ్ని వెంకయ్యగారు శ్రీమతి లక్ష్మీగారు కుటుంబగుభ్యులు, ఇగ్గమడుగు

సుభాషిత రత్నమాల

-శ్రీ శ్రీహరితీర్థస్వాములవారు

279. న శ్రేయ స్సతతం తేజో న నిత్యం శ్రేయసీ క్షమా ।

తస్మాన్నాత్మ్యత్ సృజేతేజో న చ నిత్యం భవే న్మృదుః ।

అతి తీక్షణముగ ఉండడము అన్ని సమయములయందు శ్రేయస్సును అందించజాలదు. అలా అని శాంతముగ నిష్క్రియముగా ఉండడము కూడా శ్రేయస్సును కలిగింపదు. అందువలన అతి తీక్షణముగ ఉండము కాని అతి మెత్తగా ఉండడము కాని పనికిరాదు. సమయ సందర్భములను పరిశీలించి ఎలా ఉంటే శ్రేయస్సు కలుగుతుందో అలా వుండడమే మంచిది.

280. యత్కర్మ కుర్వతోఽస్య స్యాత్పరితోఽపి నైరాత్మనః ॥

తత్ ప్రయత్నేన కుర్వీత విపరీతం తు వర్జయేత్ ॥

ఏ పనిచేసినచో తన అంతరాత్మ సంతోషించునో అట్టి పనినే చేయాలి. తన అంతరాత్మ ఎప్పుడును తప్పుడు సమాచారమును ఇవ్వదు. మనకోరికలయొక్క ప్రకృష్టమైన వాంఛలతో సతమతమై మనము అంతరాత్మ చెప్పినవిషయమును విస్మరించెదము. కావున తన ప్రయత్నమంతా కూడగట్టుకొని అంతరాత్మప్రబోధమును స్మరించి కార్యమును ఆచరింపవలయును. దానికి విపరీత మైన వానిని అన్నింటిని త్యజింపవలయును.

281. న పరస్యాపరాధేన పరేషాం దండ మాచరేత్ ।

అత్యనావగతం కృత్వా బద్ధీయాత్ పూజయేచ్ఛ వా ॥

ఇతరులయొక్క అపరాధములను గమనించి వారిని దండించకూడదు. తన అంతరాత్మయందు బాగుగా విమర్శించి అవగతము చేసికొని అపరాధముచేసినవారు ఎంత పెద్దవారైనను వారిని బంధింపవలయునే కాని ఏ అపరాధమును చేయనివారిని ఎప్పుడు కూడా బంధింపరాదు.

282. సామ్నా దానేన భేదేన సమస్తై రథవా పృథక్ ।

సాధితుం ప్రయతేతారీ న్న యుద్ధేన కదాచన ॥

సామ దానభేదములతో ఇంకను ఇతరమైన ఉపాయములతో శత్రువులకు బుద్ధి చెప్పవలయునే కాని కేవలము యుద్ధము చేతనే శిక్షను విధింపరాదు. అన్ని ప్రయత్నములు విఫలమైనప్పుడు మాత్రమే యుద్ధము ద్వారా శిక్షింపవలయును.

ఈ పేజీ స్థల దాతలు : “(తెలిసి ఉండుట) ఎటుక పిడికెడు ధనము.”

శ్రీ||శే|| ఒంగోలు సుంధారాణిగారి జ్ఞాపకార్థం శ్రీసుబ్రహ్మణ్యంగారు, నెల్లూరు

సూక్తి సుధాకరము

- శ్రీ శ్రీహరితీర్థస్వాములవారు

శ్లో. సర్వవేదేషు యత్పుణ్యం సర్వతీర్థేషు యత్ఫలమ్ ।

తత్ఫలం సమవాప్నోతి స్తుత్యా దేవం జనార్దనమ్ ॥

అన్ని వేదములయందును అన్ని తీర్థములయందును ఏ పుణ్యఫలమైతే చెప్పబడియున్నదో ఆ పుణ్యఫలము కేవలము జనార్దనుడైన భగవంతుని స్తుతించుట ద్వారా పొందుచున్నాడు.

వివరణ : స్తుతి అనునది వేదముతో సమానమైనది. స్తుతి వలన సర్వదేవతలు సంతోషులగుదురు. స్తుతివలన ప్రసన్నులై మానవులు నైతము మన కోరికలను తీర్చుచున్నారు. అలాంటప్పుడు దేవతలు ఎందుకు ప్రసన్నము కాజాలరు? అగుదురు.

స్తోత్రమునకు, స్తుతికి, ప్రార్థనమునకు ఒక దివ్యమైన శక్తియున్నది. ఆశక్తి ఉద్భూతమైన యెదల ఆ దేవతాశక్తి పరివర్ధమానమై అధిక ఆధ్యాత్మిక వికాసమును మరియుభౌతిక సంపదలను కూడ ప్రసాదించును.

స్తోత్రములు అనేకములు ఆది శంకరాచార్యులవారు విరచించియున్నారు. ఆక్రమమునందే భీష్మాచార్యులవారి ద్వారా శ్రీవిష్ణుసహస్రనామస్తోత్రము, శివపార్వతుల సంవాదముగ శ్రీరామ సహస్రనామస్తోత్రము, అగస్త్య హయగ్రీవ సంవాదముగ శ్రీలలితాసహస్రనామస్తోత్రము, శ్రీసీతారామ సంవాదముగ శ్రీశివసహస్రనామస్తోత్రము, ఇంకను కనకధారాస్తోత్రము, మొదలగు స్తోత్రములు అనేకములు. వానిని నియమయుక్తముగ పారాయణము చేసి ఆయా దేవతలయొక్క అనుగ్రహమును పొందినవారు అనేకులు గలరు. దేవతలు సంప్రీతులైరిని అసాధ్యములను కూడ సుసాధ్యము చేయగలుగుదురు. మానవజాతి సంపూర్ణముగ దైవానుగ్రహముపై ఆధారపడి యున్నది.

వేదములయందు కూడ అనేక యష్టాలు చెప్పబడినవి. సామవేదమంతయును సంగీతరూపకముగ భగవంతుని కీర్తించుటయే. యజుర్వేదమునందు కూడ పరమేశ్వరుని స్తుతియే ప్రధానముగ ప్రకీర్తింపబడియున్నది.

స్తుతి ప్రతిమానవుడు భగవంతునిగూర్చి చేయవలయును. అభీష్టములను అభిలషితములను పొందవలయును. ఏమియు కోరక చేయుట మన చిత్తశుద్ధికి నిదర్శనము. భగవత్ప్రీతికొరకు చేయుట అన్నింటికంటే ఉత్తమమైనది. కోరికలవలన మన మనస్సు మలినమగుటయేగాక విశ్వాసము కూడ సడలిపోవుటకు అవకాశము కలదు. కావున నిష్కామముగ ఆరాధించుటయే కర్తవ్యము.

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

6. ద్వారకా కాండము

209. సుభద్రా వివాహ చమనము.

అర్జునుడు తీర్థయాత్ర గావించుచు ద్వారకకు సమీపమునందున్న ప్రభాసతీర్థమునకు చేరెను. అర్జునుని రాక విని శ్రీకృష్ణుడు రైవతగిరియందు నివాస భోజనాదులకు ఏర్పాటులను చేయించి వచ్చి అర్జునుని కలిసికొని అతనితో అచ్చట కొన్ని దినములు విహరించి అతనిని ద్వారకకు తీసికొనిపోయెను. ఇంతలో రైవతకమునందు ఉత్సవము సంభవించెను. ఆ యుత్సవమునకు యాదవులు కుటుంబములతో బయలుదేరిరి. ఆ యాత్రయందు అర్జునుడు సుభద్రను చూచి ఆమెను పరిగ్రహింపఁగోరెను.

“నీకు ఆమెయందు అభిలాషయున్నచో నేను స్వయముగా మా తండ్రితో చెప్పుదును” అని శ్రీకృష్ణుడు అర్జునునితో అనెను. అర్జునుడు అందులకు అంగీకరింపక మఱి యేదైన ఉపాయమును చెప్పుమనెను. మేనమామను అర్థించి ఆయన కన్యను దానము చేయఁగా తాను ప్రతిగ్రహించుట అర్జునునకు ఇష్టము కాలేదు. క్షత్రియవీరునకు దానమును గైకొనుట అభిమానమునకు అర్హము కాదు. అతని యభిప్రాయమును గ్రహించి కృష్ణుడు “బంధువులను వారిని కన్యను హరించి గైకొనుట క్షత్రియులకు ప్రశస్తమైన పద్ధతియే” అని చెప్పెను. అర్జునుఁ డందులకు అంగీకరించెను. కృష్ణుడు యుధిష్ఠిరునకు వార్త నంపి ఆయన యనుమతిని కూడ పొందెను. పిమ్మట ఒక దినమున అర్జునుడు కృష్ణుని యనుమతితో కృష్ణుని రథమునందే వేటకు పోవుచున్నా నని బయలుదేరెను. అప్పుడు సుభద్ర రైవతగిరికి ప్రదక్షిణము చేసి ద్వారకకు బయలుదేరుచుండెను. అర్జునుడు ఆమెను సమీపించి చుట్టూనున్న పరివారమును బంధుజనమును తఱిమివైచి ఆమెను రథమునందుంచుకొని ఇంద్రప్రస్థమునకు బయలుదేరెను.

ఈ వార్త విన్నంతనే బలరామాదులు క్రుద్ధులై యుద్ధమునకు సన్నద్ధులైరి. శ్రీకృష్ణుడు వారిని వారిని ఇట్లనెను. “అర్జునుడు మన కులమునకు ఏమియు అవమానమును కలిగింపలేదు. అతఁడు మనకు సమ్మానమునే కలిగించెననుట నిస్సంశయము. అతఁడు సుభద్రను

పరిగ్రహించుటకు ఇంతకంటే మార్గమేమున్నది? ధనమునిచ్చి మనవలన కన్యను గైకొనుటకు మనము అర్థలుబ్బలము కాము. మనము స్వయంవరమును ప్రకటించినచో ఆమె తనకే దక్కునని అతడు నమ్మియుండడు. ఇంక క్షత్రియవీరుడు దానము నెట్లు పరిగ్రహించును? ఇట్టి దోషములను గమనించి అర్జునుడు క్షత్రియోచితమైన ధర్మవిధానముననే సుభద్రను గైకొని పోయెనని నాయభిప్రాయము. సుభద్రకు ఇది తగిన సంబంధమే. ఆ మహావీరుని ఏ కన్య ప్రేమింపకుండును? ఇప్పు దాతనిపై మీరు దండెత్తి పోయినచో ఏమగును? అతడు నారథమును గుఱ్ఱములను గైకొనియున్నాడు. విరూపాక్షుడు తప్ప అర్జునుని ఎవరు జయింపగలరు? అతడు మనవారిని జయించినచో మన యశస్సు పోవును. కావున అతనిని సాంత్యనముతో మరలించి తెచ్చుట శ్రేయస్కరము.”

బలరాముడు మొదలగువారందులకు అంగీకరించి శాంతించి అర్జునుని సమ్మానపూర్వకముగా మరలించి తెచ్చి ద్వారకయందు యథావిధిగా సుభద్రార్జునుల వివాహము గావించిరి. ద్వారకలో వారిద్దఱు సంవత్సరము సుఖముగా నుండిరి. సిద్ధప పుష్కరమునందు కొంత కాలము ఉండి పండ్రెండు సంవత్సరముల తీర్థయాత్రావ్రతము పూర్తియైన తరువాత వారిద్దఱు ఇంద్రప్రస్థమునకు పోయిరి. అప్పుడు బలరామకృష్ణాదులు కన్యాధనమును గైకొని వచ్చి ధర్మజుని దర్శించిరి. ఆయన వారి నందఱును సమ్మానించి ఆ ధనమును స్వీకరించెను.

శ్లో॥ ప్రతిజగ్రాహ తత్సర్వం ధర్మరాజో యుధిష్ఠిరః ॥

శ్రీమహాభారతము - ఆదిపర్వము - అధ్యాయము - 221, శ్లో. 58

మఱదలి కొఱకు పుట్టింటివారు తెచ్చిన సంపదను, మొదట కుటుంబమునకు అధిపతియైన జ్యేష్ఠసోదరుడే స్వీకరింపవలె. అతని యనుమతితోనే తరువాత తమ్ముడు మఱదలు దానిని అనుభవింపవలె. ఇది కుటుంబముయొక్క మర్యాద.

ఈ సందర్భమున అర్జునుడు సుభద్రను హరించుటకు ముందు, కృష్ణుడు ధర్మజునకు వార్త నంపి అనుమతిని పొందుట ఎందులకు? ఈ సంబంధము కాని పద్ధతికాని ఆయనకు నచ్చదా? అవి ఆయనకు ఇష్టములే అగుననుటలో సందేహము లేదు. కాని అర్జునుడు ధర్మజుని

ఈ పేజీ స్థల దాతలు : కీ॥శే॥ పుస్తకాల శేషయ్య అనసూయమ్మ గార్ల

జ్ఞాపకార్థము మనుమడు రాజాకిరణ్, అన్నపూర్ణ,

ముని మనుమరాలు లక్ష్మీసాత్విక ముంబయి

యాదేశమున తీర్థయాత్రావ్రత దీక్షలో నున్నాడు. ఒక వ్రతమును గైకొన్న తరువాత అది ముగియక ముందే మఱియొక కార్యమునకు పూనుకొనరాదు. తీర్థయాత్రకు బ్రహ్మచర్య మొక లక్షణము. సుభద్రను పరిగ్రహించుటవలన అర్జునుని యాత్రావ్రతమునకు భంగము కలుగును. అప్పుడు అతడు మరల మొదలుపెట్టి తీర్థయాత్ర చేయవలసియుండును. అట్టి వ్రతమును ఆదేశించిన యన్న వివాహమునకు అనుమతించినచో వ్రతమునకు భంగము కలుగదని శ్రీకృష్ణుని యభిప్రాయము.

ఇందు అర్జునుడు సన్న్యాసివేషమును ధరించు ప్రస్తావము లేదు. కొన్ని ప్రతులలో అట్టి శ్లోకములు కన్పించుచున్నను, వానికి నీలకంఠాచార్యుడు వ్యాఖ్యానము రచింపలేదు. అందువలన అవి ప్రక్షిప్తములనియే భావింపవచ్చును.

అర్జునుడు సుభద్రను వివాహమాడుట మాతుల కన్యా విషయమగుటచే స్మృతివిరుద్ధమని కొందఱు సందేహింతురు. శ్రీవారణాసి సుబ్రహ్మణ్యశాస్త్రిగారు ఇట్లు సమాధానము చెప్పినారు. “...ఈ విషయమై పరాశరమాధవీయములో విశేషముగ చర్చించి విరుద్ధము కాదని నిరూపింపఁబడినది.

‘తస్మాచ్ఛ్రుతా వనుగ్రహితోఽయం వివాహః..... శిష్టాచారశ్చ దాక్షిణాత్యానామవిగీ ఉదాహృతః’ అని కావున శ్రుతియందు ఈ వివాహము అనుగ్రహింపఁబడియున్నది..... దాక్షిణాత్యుల శిష్టాచారము కూడ అనింద్యముగా ఉదాహరింపఁబడినది.)

ధర్మసింధువులో ఇట్లున్నది.

‘యేషాం కులే మాతులకన్యా పరిణయః పరంపరాప్రాప్తః తై స్సకార్యః । మాతుల కన్యా వివాహస్య కలివర్జ్యత్వవచన మపి యేషాం కులే దేశే మాతులకన్యా వివాహో నాస్తి తత్పరమ్ ॥ ..’

(ఎవరి కులమునందు మాతులకన్యా పరిణయము పరంపరాప్రాప్తమై యున్నదో వారికది కార్యమే యగును. మాతులకన్యా వివాహము కలియందు వర్జింపఁదగినదను వచనము కూడ, ఎవరి కులమునందు దేశమునందు అది పారంపర్యముగ లేదో వారికి మాత్రమే వర్తించును.).....

మరియు రుక్మిణి శ్రీకృష్ణ పుత్రుడగు ప్రద్యుమ్నానకును, రుక్మిణి సోదరుడగు రుక్మి పుత్రికయైన రుక్మవతికిని జరిగినది. మాతులకన్యా వివాహమే. శ్రీమద్భాగవతమును జూడుడు...” మహాభారత తత్త్వకథనము పుటలు 589, 590

బాలబాలికల

వ్యక్తిత్వ వికాస శిబిరము

2023 మే 1వ తేదినండి 7వ తేది వరకు

భగవాన్ శ్రీసత్యానందమహర్షి గీతా భక్తజనాశ్రమము,
కిసాన్ నగర్, నిజామాబాద్ జిల్లా

8 సంవత్సరములనుండి 15 సంవత్సరముల వయస్సుగల పిల్లలకు భగవద్గీత, నిత్య ప్రార్థన శ్లోకములు నేర్పబడును. నైతిక విలువలు, కథలు చెప్పబడును. అటలు నేర్పబడును. పుణ్యక్షేత్రసందర్శనము చేయింపబడును. ఈ వారము దినములు ఆశ్రమములోనే ఉండవలయును. కావున తమ తమ పిల్లలను ఈ కార్యక్రమమునకు పంపి మీ పిల్లలు బుద్ధిమంతులగుటకు తోడ్పడండి.

ముందుగ రిజిస్టర్ చేయించుకొన్నవారికి మాత్రమే అవకాశము.

50 మంది పిల్లలకు మాత్రమే శిబిరమునందు అవకాశముండును. ముందుగా వచ్చిన వారికే అవకాశము.

సంప్రదించవలసిన ఫోన్స్ : జ్ఞానేశ్వర్ కార్యదర్శి : 9346906086, 8309907339

మామిడాల రవీంద్ర : 9490421006,

శేషగిరి : 9441233855, రమేష్ రెడ్డి : 7207101919

రెంకల రామకృష్ణ : 9441400994

ధర్మమంటే ఏమిటి?

ధృతిః క్షమా దమోఽస్తేయం శౌచ మింద్రియనిగ్రహః ।

ధీ ర్విద్యా సత్యమక్రోధో దశకం ధర్మలక్షణమ్ ॥

ధైర్యము, ఓర్పు బాహ్యేంద్రియ నిగ్రహము అంతరింద్రియ నిగ్రహము బాహ్యముగ మరియు అంతరముగ శుచిగా ఉండడము, బుద్ధిని మంచిపనులయందు నియోగించడము, సత్యమును పలకడము, క్రోధమును వహింపకుండడము, ఈ పది ధర్మము అని చెప్పబడును. వీనిని ఆచరించువాడు ధార్మికుడు.

సామవేదీయ తలవకార శాఖాన్తర్గత

కేనోపనిషత్తు

ఈ కేనోపనిషత్తు సామవేదీయ తలవకార శాఖాన్తర్గతమైనది. కావున దీనికి తలవకారోపనిషత్తు అనియు పేరు. మఱియు ఉపనిషదారంభము కేన యను పదముచే ప్రారంభమైనందున కేనోపనిషత్తు అనియు చెప్పబడినది. ఇందు 4 ఖండములు 34 మంత్రములు గలవు. (విరోధాభాసారంకార రూపమై ప్రకాశించుచున్నది.)

శాన్తిపాఠ

౨

నా అవయవములైన నేత్ర శ్రోత్ర వాక్పాణిపాదాది ఇంద్రియములు బలము గలిగి యుండుగాక!
సమస్తము ఉపనిషదుక్త పరబ్రహ్మమై యున్నది. నేను బ్రహ్మమును నిరాకరింపకుండునుగాక!
సన్నుబ్రహ్మము నిరాకరింపకుండుగాక! ఉభయ పక్షములయందు నిరాకరణలేక యుండునుగాక!
నిరాకరణగాకుండునుగాక! ఉపనిషత్తునందు చెప్పబడిన గుణములన్నియు ఆత్మనిరతుడ నగు నాయందు ఇల్లుగా గలిగి భద్రముగా ఉండునుగాక!

ఓం శాంతిః శాంతిః శాంతిః

అవతారిక : సచ్చిదానంద స్వరూపమగు పరమాత్మయే (బ్రహ్మమే) సర్వకర్మ ప్రేరకుడు, సర్వేంద్రియ ప్రేరకుడు అతడు తానే యైనను ఇంద్రియాద్యుగోచరుడు, అతీతుడు. మానవులు మూర్ఖమూర్త పదార్థములయందు నానా దేవతా భావములను కల్పించుకొందురు. కాని పరబ్రహ్మము సర్వ విలక్షణము. సర్వాతీతమని ఈ ప్రథమఖండము తెలియజేయుచున్నది.

ప్రథమః ఖణ్డః

1వ ఖండము

ఎవరి ప్రేరణచే ఎవరి ఇచ్చానుసారము ఈ మనస్సు ఆయా విషయములయందు ప్రవృత్తి నొందుచున్నది? ప్రప్రథమమున ప్రాణము ఎవరి ఆజ్ఞచే తన కర్మ ఆరంభించును? ఎవరి ఇచ్చచే జనులు మాటలాడెదరు? చక్షు శ్రోత్రములకు ఆజ్ఞ చేయు దేవు డెవరు? పై ప్రశ్నలకు జవాబులు చెప్పబడుచున్నవి.

ఏ పరబ్రహ్మ వస్తువు చెవులకు చెవియై మనస్సునకు మనస్సై, వాక్కునకు వాక్కై, అదే ప్రాణమునకు ప్రాణమై, కన్నులకు కన్నై యున్నదో అట్టి తత్త్వమును ధీరులు తెలిసికొందురు. ఇంద్రియములకు అవ్వల వెళ్ళుదురు. ఈ లోకమును విడిచి అమృతత్త్వమును పొందుదురు. అనగా ఇంద్రియార్థ సన్నికర్ష జన్య జ్ఞానము కాని అతీంద్రియమగు అపరోక్షమైన బ్రహ్మానుభవ మును పొందుదురని భావము.

అది అనగా ఆ బ్రహ్మవస్తువు ఉన్న చోటునకు మన దృష్టి పోజాలదు. మన వాక్ శక్తికి అది అందదు. మన మనస్సంతవఱకు వెళ్ళజాలదు. దానిని మన మెరుగజాలము. శిష్యులకు జెప్పి గ్రహించుటకు వచ్చునంతటి సులభ రీతిగా మేము దాని నెరుగము. అది ఇంతవరకు తెలిసిన తెలియని వస్తువులకు అవ్వల ఉన్నది. మనకు ఆ జ్ఞానమును బోధించిన పూర్వీకులచే ఇలాగే విన్నాము.

ఏది వాక్ శక్తిచే వ్యక్తము గాదో, ఏ శక్తివలన వాక్కు ప్రకటితమగునో, అదే బ్రహ్మమని నీవు తెలియవలెను. జనులు దేనిని బ్రహ్మ మని ఉపాసించుతురో అది బ్రహ్మము కాదు.

ఏది మనస్సహాయముచే విచారశీలము గాదో, అయితే మనస్సే దేని విచార విషయమగునో అదియే బ్రహ్మమని తెలియుము. జనులు దేనిని బ్రహ్మమని ఉపాసించుచున్నారో అది బ్రహ్మము కానేరదు.

ఏది కన్నులచే చూచుటకు రాదో, అయితే ఏది కనులచే చూడగలుగునో అది బ్రహ్మ మని తెలియుము. జనులు బ్రహ్మ మని దేనిని సేవించుచున్నారో అది బ్రహ్మ కాజాలదు.

ఏది చేవులచే వినబడదో, ఏది చేవులనే వినునట్లు చేయునో అది బ్రహ్మమని తెలియుము. జనులు బ్రహ్మ మని దేనిని ఉపాసించుచున్నారో అది బ్రహ్మము కానే కాదు.

ఏది ప్రాణ సహాయమువలన ఉచ్ఛ్వాస నిశ్వాసములను చేయజాలదో, అయితే ఏది ప్రాణశక్తినే ఉచ్ఛ్వాస నిశ్వాసములను సలుపునట్లు చేయుచున్నదో అదియే బ్రహ్మము అని తెలియవలెను. జనులు దేనిని బ్రహ్మ మని ఉపాసించుచున్నారో అది బ్రహ్మము కాజాలదు.

॥ఇతి కేనోపనిషది ప్రథమః ఖణ్డః॥ 1వ ఖండం ముగిసినది.

అథ ద్వితీయః ఖణ్డః

బ్రహ్మనుభవము ఎవరికి కలుగును?

గురువులు శిష్యులకు చెప్పున దేమనగా - దీనిని అనగా బ్రహ్మమును నేను చక్కగా తెలిసికున్నానని నీవు అనుకొనిన, ఆ బ్రహ్మ స్వరూపమును నీవు అత్యల్ప ప్రమాణముగ తెలిసినవాడవు. ఏ బ్రహ్మము యొక్క జ్ఞానమై యున్నదని నీవు తెలిసియున్నావో తత్స్వరూపము నీ విషయమున దేవతల విషయమునను ఏ ప్రకారమున్నదను మీమాంస అనగా (విచారము -చర్చ) ఇంకను కావలసి యున్నదనియే నాభిప్రాయము.

శిష్యుడు చెప్పినది : నేను చక్కగ బ్రహ్మతత్త్వము ఎఱింగి యున్నా ననియు తెలియును. దానిని ఎరుగ ననియు తెలియును. దానికి గురువులు చెప్పునది : మనయందు ఎవరు వానిని తెలియుదు మని భావించెదరో వారికి వాని యథార్థ జ్ఞానము లేదని చెప్పవలెను. ఎవరు వినయ భావమున మాకు తెలియదని అంగీకరింతురో వారే నిజము తెలిసినవారు.

ఎవరు మాకిది తెలియదని భావింతురో వారికి తెలియును. అనగా బ్రహ్మము ప్రమాణవేద్య మగు ప్రమేయ (దృశ్య) పదార్థము కాదు. మాకు తెలియునని ఎవరు భావింతురో వారికి తెలియదు. కారణ మేమన, అది తెలయబడునది కాదు. స్వయంసిద్ధము. స్వయంప్రకాశమునై యున్నది. తెలిసితిమి అను వారికి తెలియదు. తెలియదు అనువారికి స్వరూపమాత్రమై తెలియ బడుచున్నది. స్వసంవేద్యము. అస్వసంవేద్యము కాదు.

ఈ జ్ఞానము గురు ప్రబోధము వలన గాక అన్యోపాయములచే కలుగజాలదు. ఈ నిజనిష్ఠచే అమృతత్వ ప్రాప్తి యగును. ఈ ఆత్మ నుండియే వీర్యము అనగా జ్ఞానశక్తి సంప్రాప్తమగును. ఆ జ్ఞానముచే అమృతత్వము సిద్ధించును. మనః ప్రాణాదులచే సిద్ధింపదు.

దీనిని ఈ లోకమునందే తెలుసుకొనినచో అది సత్యజ్ఞానము. ఈ జ్ఞానమును ఇచటనే ఇహ లోకమునందే తెలిసికొనకున్నచో గొప్ప నష్టము వాటిల్లును. ధీరులు సర్వభూతములయందును బ్రహ్మ సాక్షాత్కారమునొంది మృత్యులోకము నుండి వెడలిపోయిన పిదప అమృతత్వమును పొందుదురు.

॥ఇతి కేనోపనిషది ద్వితీయః ఖణ్డః॥

2వ ఖండం ముగిసినది.

అథ తృతీయః ఖండః

3వ ఖండము

అవతారిక : పరబ్రహ్మ తత్త్వమే సర్వాధారము, సర్వము, సర్వశ్రేష్ఠమునై యున్నది. కావున నేనను తాదాత్మ్యబుద్ధిచే అహంకరించుటకు దీనియందు తావులేదు. ఆ పరబ్రహ్మముయొక్క మహిమయే ఈ సర్వస్వమునై యున్నదను అనుభవము నొసగుటకు చిన్నదొక చక్కని కథను ఈ ఖండము నందు చెప్పబడుచున్నది.

ఈ పేజీ స్థల దాతలు : శ్రీగంగుల నారాయణగారి జ్ఞాపకార్థము

కుమారుడు శ్రీధర్ భూసుతి మరియు కుటుంబ సభ్యులు, మెట్పల్లి

ఓకప్పుడు దేవాసురుల యుద్ధమునందు బ్రహ్మ విజయమును పొందెను.. ఆ విజయముచే దేవతలు తామే గొప్పవారము అను అహంకారముతో విజయము తమనే వరించినది అని అనుకొనుచు ఈ మహిమ తమదే యని తలంపు కలిగి ప్రవర్తింపజొచ్చిరి.

ఇది బ్రహ్మమునకు తెలిసెను. అప్పుడు విలక్షణమగు ఆ బ్రహ్మము దేవతల యెదుట యక్ష రూపమున ప్రత్యక్షమయ్యెను. ఇదేమి? యని దేవతలు తెలిసికొనలేకపోయిరి.

౨

దేవతలెల్లరు కలిసి అగ్నిదేవునితో ఇట్లనిరి : ఓ జాతవేదా! ఓ జ్ఞానీ! ఈ యక్షరూపమున అగుపడునది ఏమియో తెలిసికొనుమని చెప్పిరి. అగ్ని అందులకు సమ్మతించెను

౨

అగ్ని యక్షుని సమీపము జేరగా యక్షరూపమున నున్న బ్రహ్మము ఓయీ! నీ వెవడ వని అడిగెను. నేను అగ్నిని. నన్ను జాతవేదసుడు అందురు. అని అగ్ని సమాధానము చెప్పెను.

అయ్యా! ప్రసిద్ధుడ వగు నీకున్న శక్తి ఏమి? అని బ్రహ్మ ఆ అగ్నిని ప్రశ్నించెను. అందులకు

ఈ పేజీ స్థల దాతలు : శ్రీమామిడాల భూమయ్య భూమక్కల జ్ఞాపకార్థము
కుమారుడు రాజలింగం కళావతి మరియు శివకుమార్, శివకళ్యాణ్, శివచరణ్, మెట్టేపల్లి.

ఆతడు నేను యావద్భూమండలమునందలి సమస్త పదార్థములను దహించి భస్మీభూత మొనర్చు
గల నని పలికెను.

బ్రహ్మము వాని హస్తమునందు ఒక గడ్డిపోచను పెట్టి దీనిని కాల్చుమనెను. తన సర్వశక్తిని
ఉపయోగించియు ఆ గడ్డిపరకను కాల్చుటకు సమర్థము కాలేకపోయెను. వెంటనే అగ్ని దేవతల
వద్దకు తిరిగి వెళ్ళి ఆయక్షుడు ఎవరైనది తెలిసికొనలేక పోయితి ననెను.

(మరల) ఈ యక్ష రూపమున నున్నది ఏదియో తెలిసికొని రమ్మని దేవతలు వాయువునకు
చెప్పగా సరి యని సమ్మతించి వాయుదేవుడు ఆ యక్షుని వద్దకు వచ్చెను.

2

వాయుదేవుడు యక్ష సమీపమును జేరగా ‘ఓయీ! నీ వెవరు’ అని యక్షరూపమున నున్న
బ్రహ్మము అడిగెను. “నేను వాయుదేవుడను. నన్ను మాతరిశ్వుడు అని పిలుతురు” అని
వాయువు సమాధానము చెప్పెను.

“అట్లైన నీయందుండు శక్తి ఏమి” అని యక్షుడు అడుగగా “యావత్ప్రపంచమునందలి చరా
చర వస్తువుల నన్నింటిని అపహరింతును. చెదరగొట్టగలను” అని వాయువు చెప్పెను.

“అట్టైన దీనిని చెదరగొట్టుము” అని బ్రహ్మము అతని చేతికి గడ్డి పరకను ఒసంగెను. తన యావద్బలమును ప్రయోగించి చూచినను వాయువు ఆ తృణమును కలిగింపలేక పోయెను. అచటినుండి వాయువు మరలి దేవతలవద్దకు జేరి ఆ యక్షుడు ఎవరో తెలిసికొనుటకు నేను సమర్థుడను కాలేకపోయితి నని దేవతలకు చెప్పెను.

అప్పుడు దేవతలు “ఓ మఘవన్! ఆ యక్షుడెవరై యుండవచ్చునో నీవైన తెలిసికొనిరమ్ము” అని ఇంద్రునకు చెప్పిరి. మంచిదని ఇంద్రుడు బ్రహ్మము సమీపమునకు వెళ్ళగా బ్రహ్మము వెంటనే అంతర్ధాన మయ్యెను.

బ్రహ్మ మొదట నిలిచిన స్థలమునందే ఇంద్రునకు మహాకాంతితో ఒక స్త్రీ యగపడెను. ‘ఉమ’ యను పేరు గలదియును, విశేషముగ శోభిల్లునదియును బంగారు మేనుఛాయ గల స్త్రీరూప ధారిణియునగు దేవిని (పార్వతిని) ఇంద్రుడు గాంచెను. “దేవీ! ఇంతవరకు యక్షరూపముతో కనబడిన దేవరు?” అని ఇంద్రుడు ప్రశ్నించెను.

॥ఇతి కేనోపనిషది తృతీయః ఖణ్డః॥

3వ ఖండం ముగిసినది.

అథ చతుర్థః ఖణ్డః

4వ ఖండము

సుందరియైన స్త్రీ రూప ధారిణియైన ఉమాదేవి (జ్ఞానస్వరూపిణి) సాక్షాత్కరించి దేవతలకు తత్త్వజ్ఞానమును ఉపదేశించి ఆధ్యాత్మికము, అధిదైవముకము రెండు ఉదాహరణలచే బ్రహ్మస్వరూప వర్ణనము చేయుచు తపశ్శమదమూది కర్మలు బ్రహ్మజ్ఞాన సాధనములని ఉపదేశించుచున్నది.

ఏప్రిల్ 2023 శ్రీవిశ్వమీమాంస

ఆ యక్షుడు ప్రత్యక్ష బ్రహ్మము. అతని గెలుపుచేతనే మీ గొప్పతనము వెల్లడియగును. దీని నెరుగుదురుగాక! యని ఆమె పలికెను. అనంతరము అతడు బ్రహ్మ మనునది ఇంద్రునకు తెలిపెను.

అందువలననే తక్కిన దేవతలకంటెను వీరు అనగా అగ్ని, వాయువు, ఇంద్రుడు గొప్పవారు. అగ్ని, వాయువు, ఇంద్రుడు అత్యంత సమీపమునకు వెళ్ళి బ్రహ్మమును స్పృశించినవారు. ఇతడే బ్రహ్మ మనునది వీరు తక్కిన దేవతలకంటె మొదట తెలుసుకొన్నవారు.

౨

ఈ కారణముచేతనే సమస్త దేవతలలో ఇంద్రుడు గొప్పవాడు. అతనికి అత్యంత సన్నిహితమై బ్రహ్మ సంస్పర్శయైనది. అందరికంటెను మొదట బ్రహ్మతత్త్వ మిది యని ఇంద్రు డరసెను.

ఇది ఆ బ్రహ్మము యొక్క ఆదేశము. నిదర్శాత్మక లక్షణము విద్యుచ్ఛక్తి మెఱపువలె (కనులు, రెప్పలు మూయుట తెఱచుటను) వలె బ్రహ్మము ప్రకాశించును. ఇది ఆధిదైవిక లక్షణము. అనగా నైసర్గిక శక్తులకు సంబంధించిన ఆదేశము.

ఇక ఆధ్యాత్మికాదేశము :

౨

ఇక ఆధ్యాత్మికాదేశము. మనోగతిని సంకల్పశక్తితో మనస్సు ఇష్టవస్తువును స్మరించినట్లు బ్రహ్మజ్ఞానము ప్రకాశించును.

ఆ బ్రహ్మము ఆనందస్వరూపుడు. ఆనందస్వరూపుడని అతని ఉపాసన చేయవలయును. ఇట్టి బ్రహ్మజ్ఞానము గల అతని కృపను సర్వభూతములును బడయ ఇచ్చుగించును.

శిష్యుడు అనినది - ఉపనిషత్తును అనగా అంతర్ జ్ఞానమును జెప్పవలెను. ఇట్లనగా గురువులు చెప్పినది - ఇంతవరకు చెప్పబడిన జ్ఞానము బ్రహ్మవిషయమే. మేము నీకు ఉపనిషత్తును చెప్పియున్నాము.

తపస్సు, దమము, మరియు కర్మ ఇవే ఆ జ్ఞానము యొక్క ప్రతిష్ఠ, అర్థాత్ ఆధారము. సర్వ వేదములు ఆ జ్ఞానము యొక్క అంగములు. సత్యమే దాని ఆశ్రయ స్థానము.

ఎవడు వీటిని ఈ రీతిచే తెలుసుకొనునో అతడు సర్వపాపముల నాశ మొనర్చి చివర శ్రేష్ఠమగు స్వర్గలోకమును ప్రతిష్ఠన అనగా గొప్పదనమును పొందును. మహాత్వము నొందును.

॥ఇతి కేనోపనిషది చతుర్థః ఖణ్డః॥

4వ ఖండం ముగిసినది.

శాన్తిపాఠ

౨

ఓం శాన్తి శాన్తి శాన్తిః॥

॥ఇతి సామవేదీయ తలవకార శాఖోక్త

కేనోపనిషత్సమ్మూర్తమ్॥

సామవేదములోగల తలవకార శాఖలోని

4 ఖండములలో 34 మంత్రములుగల

కేనోపనిషత్తు ముగిసినది.

కేనోపనిషత్తులోని మంత్రముల వివరములు

1వ ఖండము 8 మంత్రములు

2వ ఖండము 5 మంత్రములు

3వ ఖండము 12 మంత్రములు

4వ ఖండము 9 మంత్రములు

వ్యావహారికాంధ్ర
మహాభారతం
భీష్మ పర్వము

-శ్రీ పురిపండా అప్పలస్వామి

మొదటి ఆశ్వాసము

యుద్ధము

మట్టమధ్యాహ్న మయింది. నడినెత్తి సూర్యుడిలాగే భీష్ముడు తనప్రతాపం పాండవసేనమీద చూపించాడు. తన బాణాలతో శత్రుసేన మాధ్యైయ్యడ మారంభించాడు.

ప్రజ్ఞాన్తం ప్రయోగించి తనమీదికి వస్తూవున్న ద్రోణాచార్యున్ని అమాంతంగా ఎదిరించాడు ధృష్టద్యుమ్నుడు. ఎదటికి రాగానే అతడి ధనుస్సు ఫెళ్ళుమనిపించాడు ద్రోణుడు. చప్పున మరొకధనుస్సు తీశాడు ధృష్టద్యుమ్నుడు. బాణంమీద బాణం - ఏడుబాణాలు వేసి చురచుర మనిపించాడు ద్రోణుణ్ణి. దాంతో రుద్రుడే అయిపోయాడు ద్రోణుడు. ఘోరంగా నాలుగే నాలుగు బాణాలు కొట్టాడు. ధృష్టద్యుమ్నుడి నాలుగు గుర్రాలూ కూల్చేశాడు. మరొకటి వేసి అతడి సారథినీ రారు మనిపించేశాడు.

రథంలేకండా అయిపోయాడు ధృష్టద్యుమ్నుడు. ఒక్కదాటు దాటేసి అభిమన్యుడి రథంమీదికి వచ్చేశాడు. మరి ఆగలేకపోయింది పాండవసైన్యం. “ఆగండీ ఆగండీ” అంటూ భీముడూ, ధృష్టద్యుమ్నుడూ కేకలువేస్తూ వున్నారు. అయినా లాభం లేకపోయింది. అదే సమయమనుకున్నాడు దుర్యోధనుడు పెద్ద రథ సైన్యంవేసుకుని దురుసుగా భీముడిమీదికి వచ్చాడు. ఇంతలో ధృష్టద్యుమ్నుడికోసం మరొకసారథి వచ్చాడు. గాలిలా పరిగెత్తే గుర్రాలు పూసి రథం పట్టుకువచ్చాడతడు. ఆ రథమెక్కి ద్రోణుడిమీద కలబడ్డాడు ధృష్టద్యుమ్నుడు.

ఇలా అక్కడ ధృష్టద్యుమ్నుడూ ద్రోణుడూ యుద్ధం చేస్తున్నారు. అటు భీముడిరథమూ పట్టుకువచ్చేశాడు విశోకుడు. రథమెక్కి ధనుస్సు పుచ్చుకున్నాడు భీముడు. అతడి మొహంమీద వొక క్రూరమైన ఉత్సాహరేఖ తాండవమాడింది. వెంటనే దుర్యోధనుడిమీదికి వురికించాడు రథం. భీముడు తనమీదికి వచ్చాడో లేదో, మంచిదొక బాణం తీశాడు దుర్యోధనుడు. భీముడి ఎదురొమ్ము నాటుకుపోయినట్టు కొట్టాడు. పటపటా పళ్ళు కొరికాడు భీముడు. దుర్యోధనుడి రెండు చేతులమీదా రెండూ, గుండెలమీద వొకటి తగిలించాడు బాణాలు. దెబ్బతిన్నాడే అనుకో, అయినా చలించలేదు నీకొడుకు. బాణంమీద బాణం కొడుతూనే వచ్చాడు భీముణ్ణి.

భీముణ్ణి పట్టేద్దామని ఎత్తువేశారు నీ తక్కినకుమాళ్ళు. దుర్యోధనుణ్ణి దాటుకుని ముందుకి వెళ్ళారు వాళ్ళు. ఒక్క మొగిని భీముడి మీద కలబడ్డారు. అభిమన్యుడూ, ద్రౌపదికుమాళ్ళూ, కేకయులూ, దుష్టకేతూ - ఈ పన్నెండుమందీ వాళ్ళని ఎదురుకున్నారు. అసలు భీముడు వొక్కడే చాలు నీ కుమాళ్ళకి. అతడికితోడు ఈ పన్నెండుగురూ కలిశారు. ఇక చెప్పేదేముంది! చిత్తుగా చావుదెబ్బలు తినేశారు నీకొడుకులు. భరించలేకపోయారు. పలాయనం చిత్తగించారు. తనకి చిక్కకందా తప్పిపోయారే అని విచారించాడు భీముడు.

తమ్ములు తోకముడవడంతోనే తలకొట్టేసి నట్టయిపోయింది దుర్యోధనమహారాజుకి. ఎక్కడలేని రోషమూ తెచ్చుకున్నా డతడు. తన సైన్యం పురికొల్పి భీముడిమీదికి పరిగెత్తాడు.

అపరాహ్ణం కావచ్చింది. శత్రుభయంకరుడైన భీముడికీ, అమితబలశాలి దుర్యోధనుడికీ చెప్పలేనంత ఘోరంగా జరిగిపోయింది యుద్ధం. దాంతో పారిపోతున్న నీకుమాళ్ళు తిరిగి యుద్ధంలో ప్రవేశించారు. వికర్ణుడూ, చిత్రసేనుడూ అభిమన్యుడితో బలబడ్డారు. వికర్ణుడి గుర్రాలు చంపేశాడు అభిమన్యుడు. గబాగబా ఇరవై కుప్పెకోలలు అతడిమీద గుప్పించాడు. జజ్జురిల్లిపోయాడు వికర్ణుడు. రథం గెంతేసి వొకటే దౌడుతీశాడు చిత్రసేనుడి రథంమీదికి. ద్రౌపది కుమాళ్ళు భీముడికి అడ్డుపడి, చెదామదా దుర్యోధనుణ్ణి కొట్టారు. అతడి వొళ్ళంతా రక్తం వరదలు కట్టించారు. దుర్యోధనుడుమాత్రం అంత మీదమీద పోనిస్తాడా! అయిదుగురినీ అయిదు బాణాలు కొట్టి వెంట తరిమాడు ఇంతలో భీష్ముడూ వెళ్ళి పాండవులమీద పడ్డాడు. గుర్రాలూ ఏనుగులూ రథాలూ పదాతులూ - చతురంగబలం యావత్తూ కూలగొట్టడ మారంభించాడు. భీష్ముడు రావడంతోనే అర్జునుడూ వచ్చి అందుకున్నాడు ఘోరంగా ముట్టుకుంది యుద్ధం. రక్తనదులు పారాయి. కూలిపోయి కొట్టుకుపోయిన రథాలు వోడలూ అవుపించాయి. ఎవళ్ళబలం వాళ్ళు చూపిస్తూ, ఉభయ సేనలూ హోరాహోరి పోరాడాయి.

పొద్దుగూకేవేళ అయింది. భీముడు త్వరపడ్డాడు. “ఇవాళే దుర్యోధనుణ్ణి చంపేస్తాను” అంటూ దూకుడుగా అతడిమీదికి పోనిచ్చాడు రథం. దుర్యోధనుణ్ణి చూడగానే వొకవంక క్రోధమూ, వొకవంక సంతోషమూ - నిలువునా వొణికిపోయాడు భీముడు. “దుర్యోధనా, ఎన్నాళ్ళాయో ఎదురుచూసిన పండుగు ఇన్నాళ్ళకి సమకూడిందోయి” అంటూ పటపటా పళ్ళు కొరికా డతడు - కుంతీదేవి పద్ద కష్టాలూ, ద్రౌపది పాట్లూ ఇవాళే తీర్చేస్తాను. కృష్ణుడిమాట లక్ష్యం లేకపోయింది! ఉలూకుణ్ణి పంపి సభలో కారుకూతలు కూయించావు! అన్నీ ఇదిగో ఇక్కడే కక్కిస్తాను. మగతనం కలిగి నిలబడు. తోకముడవకండా” అంటూ ఉగ్రమూర్తే అయిపోయా డతడు. అమాంతంగా దుర్యోధనుడిమీదికి పురికాడు. అతడి నాలుగు గుర్రాలూ చంపేశాడు. సారథిని నరికేశాడు. ధనుస్సు విరిచేశాడు. జెండాకొయ్య ఫళక్కుమనిపించాడు. భయంకరంగా సింహనాదం చేశాడు.

ఇంకోవిల్లు తియ్యబోయాడు దుర్యోధనుడు. ఇలా వొంగాడో లేదో, పదిబాణాలు నాటించాడు భీముడు. పుట్టలో పాములు దూరినట్టు పదిబాణాలూ దుర్యోధనుడి శరీరంలో దూరిపోయాయి. కళ్ళు తేలవేసేశాడతడు. మూర్ఛవచ్చి రథంమీదే వారిగిపోయాడు రథంమీంచి కిందికి ధారలు కట్టింది రక్తం.

అంతలో అమాంతంగా మధ్య దూరి అడ్డుకున్నాడు జయద్రథుడు. రథాలవాళ్ళతో వెళ్ళి భీముడిమీద కలబడ్డాడు. ఈలోగా కృపాచార్యులు పరిగెత్తుకు వచ్చాడు. దుర్యోధనుణ్ణి తన రథం మీద పెట్టుకుని పట్టుకువచ్చేశాడు. అభిమన్యుడూ, ద్రౌపదికుమాళ్ళూ, కేకయులూ భీముణ్ణి దాటివచ్చి జయద్రథుణ్ణి ఎదిరించారు.

చిత్రసేనుడూ, చిత్రదూ, చిత్రాక్షుడూ, చారుమిత్రుడూ, సులోచనుడూ నందుడూ, ఉపనందుడూ, అభిమన్యుణ్ణి ముట్టడించారు. అసలే అభిమన్యుడతడు. వచ్చిన ప్రతీవాణ్ణి అయిదేసి బాణాలతో జుమాలు మనిపించాడు. వాళ్ళున్నూ వొక్క మొగిని తిరగబడ్డారు వందలూ వేలూ బాణాలు కురిపించి అతణ్ణి ముంచెత్తారు. అన్న దమ్ముల సహాయంకోసం వికర్ణుడున్నూ వచ్చాడు. ఇందాక రథం పోయిన కోపం వుండనే వుండతడికి. అదే సమయమని అభిమన్యుడిమీదికి ఎగబడ్డాడతడు. మళ్ళీ ఇందాకటిపనే చేశాడు అభిమన్యుడు. అతడి ధనుస్సు ముక్కలు చేసేశాడు సారథిని చంపేశాడు. గుర్రాలున్నూ కూల్చేశాడు. ఒళ్ళంతా తూంట్లు పడేట్లు బాణాలు నాటించాడు.

వికర్ణుడి అవస్థ చూశారు తక్కిన తమ్ములు. తెగించి అందరూ వొక్కసారి అభిమన్యుడిమీద పడ్డారు. అభిమన్యుణ్ణి వెనకపెట్టి ద్రౌపది కుమాళ్ళు అయిదుగురూ కౌరవకుమాళ్ళమీద కలబడ్డారు. వాళ్ళగుర్రాలు పడమోదారు. జెండాలు పడగొట్టారు. బాణాలతో వాళ్ళని కప్పెట్టారు. ద్రౌపది కుమాళ్ళు అయిదుగురూ తమకంటే కుర్రాళ్ళు. వాళ్ళచేత దెబ్బలు తినడమంటే ఎంతసిగ్గు కౌరవ రాజకుమాళ్ళకి! అదిగో ఆ సిగ్గే పారిపోకండా నిలబెట్టింది వాళ్ళని. లేని పౌరుషం తెచ్చుకుని దెబ్బలాడారు వాళ్ళు.

నకులుడి కొడుకు శతానీకుడు రకరకాల బాణాలు ప్రయోగిస్తూ విజృంభించాడు. అన్నదమ్ములలో అగ్రగణ్యుడిలా అవుపించాడు. కేకయరాజులూ, ద్రుపదుడూ అతడికి బాసటగా కలిశారు. ఎన్నో అన్ని రథాలతోనూ, గుర్రాలతోనూ విరగబడ్డారు వాళ్ళు. మన సేననంతా కలతపెట్టి వదిలిపెట్టారు.

సాయంకాలం కావచ్చింది. కాలయముడిలాగ విజృంభించాడు భీష్ముడు. తనప్రతాపం వేడి వొక్కసారి చూపించాడు. అతడిముందు శత్రువన్నవాడు వొక్కడూ నిలవలేకపోయాడు. చీకటిపడ్డాక యుద్ధమాపుచేశాడు. కౌరవసైన్యం వెంటపెట్టికుని శిబిరానికి బయలుదేరాడు. ముచ్చెమట్లు పోసుకుని పాండవులు తమ శిబిరానికి వెళ్లిపోయారు.

ఈ పేజీ స్థల దాతలు : “ప్రార్థన పీఠ్ఠతములగు కూడ కదిలించగలదు”

శ్రీమతి డా॥ పి. పద్మావతిగారి పాత్రుడు పచ్చిపాల వెంకట గొడ్డార్ల, చెన్నై

శ్రీసత్యానంద జీవిత చరిత్ర

డా॥ చీమకుర్తి వేంకటేశ్వర రావు, ఎమ్.ఎ., పిహెచ్.డి.,

శ్రీసత్యానందాశ్రమ ఆస్థాన పండితులు, ఇనమడుగు

భక్తురాలు : ఎటులైన తలదండ్రులు సమ్మతించి ఆశ్రమమునకు పంపుదురా? ముందు త్యాగమొనర్చి ఆశ్రమములో జేరిన కొంతకాలము బాధించి, గృహమునకు రమ్మని ఒత్తిడి జేసి, రాకున్న ఇక చేయుది లేక సరిపెట్టుకొని, అప్పుడు నీవు చేసినది మంచి పనియనియు, అట్టి భాగ్యము మాకు లేక పోయినదనియు, జీవితము సార్థకము జేసికొనుటకు వెళ్ళిన నీ పూర్వ జన్మ సంస్కార మెట్టిదో యనియు ముఖస్తుతి మాటలు మాటలాడుదురు.

శ్రీమహర్షి : ఎందరో స్త్రీలు ఆధ్యాత్మిక జీవితమును గడుపుచు, ప్రచార ప్రబోధములను సల్పుచున్నారు. అనేక పుణ్యాశ్రమములలో స్త్రీలు పవిత్ర జీవితమును ఆనందముగ గడుపుచున్నారు. వారు నిర్భయములై, ధైర్యసాహసములతో సత్కార్యముల జేయుచు, సదుద్యమమును భగవంతుని పాదారవిందములపై అర్పించిన, ఆపరాత్పరుని దివ్యనామమును స్మరించుచున్న నిర్భయత్వము, త్యాగము, తత్త్వనిష్ఠ అపారముగ కలుగును. భగవత్స్వరూపుడగు సద్గురునిపై నీ భారములన్నిటినివైచి, సంపూర్ణశరణాగతిని పొంది ఇతరులమీద ఆధారపడక నీయంతరాత్మపై ఆధారపడి వీరవనితవుకమ్ము. అందోళనను పొందక నిర్మల చిత్తముతో ధ్యానాది సాధనలచే ఆధ్యాత్మిక శక్తిని సంపాదించుకొని, నీ కాలమును, నీ శక్తిని సద్వినియోగపరచుకొనుము. ధనము లేని వాడు ఇతరులకు దానము చేయలేనియట్లు, బలహీనుడు తనబలముచే ఇతరులకు సాయపడ జాలని యట్లు, ఆధ్యాత్మ శక్తి లేనివాడు ఇతరులకు ఆశక్తిని ప్రసాదింపజాలడు. ఆశ్రమములో చేరుట తోడనే తృప్తి జేందక ఫలాన వారి శిష్యురాలననుట తోడనే తృప్తి నొందక, సాధనజేసి, యథార్థమగు ముముక్షుత్వముతో సత్యమగు ఆశ్రమజీవితమును గడిపి నీకును, ఆశ్రమమునకును, తలదండ్రులకును, బంధుమిత్రాదులకును, నిన్ను ప్రోత్సహించిన వారికిని, వాస్తవముగ హృదయము నుండి నిన్ను ప్రేరేపించిన అంతరాత్మకును, ప్రకాశమును, కీర్తిని, పొందించి నిత్యమగు ఆత్మానుభూతిని పొందుము.

ఈ పేజీ స్థల దాతలు : “ప్రార్థన పీఠతములను కూడ కదిలించగలడు”

శ్రీమతి డా॥ పి. పద్మావతిగారి దాహిత్రుడు పిలగాని వెంకట తుషార్ బెంగళూరు

10-11-64

భక్తుడు : స్వామీ! నిన్నగాని, మొన్నగాని, పదిదినముల క్రిందట గాని జరిగిన విషయములు, మాటలాడిన మాటలు నాకు జ్ఞాపకముండుట లేదు. అంతకు ముందు జరిగిన అంశములు నాకసలే జ్ఞప్తియందు లేవు. అందులకు నాకు చింతలేదుగాని మహాత్ముల వలన వినిన ఆధ్యాత్మిక విషయములు, సద్గుణములయందు చదివిన దివ్యాంశములు జ్ఞాపకముండుట లేదు. అందులకు విశేషముగ దుఃఖించుచున్నాను. ప్రభో! దయాసాగరా! ముఖ్యముగ నాకు ఆధ్యాత్మిక విషయములు జ్ఞాపకముండునట్లు అనుగ్రహింపుడు.

శ్రీమహర్షి : నీయిష్టదైవనామమును స్మరించుట వలన, మంత్రమును శ్రద్ధతో జపించుట వలన కొంత కాలమునకు చిత్తము ఏకాగ్రమగును. అప్పుడు ఆధ్యాత్మికముగనే గాక భౌతికముగను జ్ఞాపకశక్తి అభివృద్ధి జెందును.

భక్తుడు : ఇంద్రియములను జయించుటవలన జ్ఞాపకశక్తి వృద్ధి జెందునందురే?

శ్రీమహర్షి : అటులైన ఆ యిష్టమూర్తినే “అనాధనాథా! భక్తవత్సలా! నేను యింద్రియములను, ఆ యింద్రియములకు అధిష్ఠానమైన మనస్సును జయించి నీ యందు స్థిరముగా నుంచ జాలకున్నాను. నీవే సర్వేంద్రియములను, మనస్సును జయింపజేసి, నీయందు స్థిరమగు నిలుపుకొనుము అని ప్రార్థింపుము. ఒక వేళ దోషయుక్త కార్యములను సంకల్పించిన, అట్టి కార్యముల నొనర్చిన, పూజా గృహమునకేగి నీయిష్టమూర్తితో మొఱపెట్టుకొని, కన్నీళ్ళుకార్చి పశ్చాత్తప్త హృదయుడవు కమ్ము. సర్వమునకు ఆధార పురుషుడు పరమాత్మయని పూర్ణముగ విశ్వసించి సర్వబాధ్యతలను, సర్వభారములను ఆ పరాత్పరునిపై వైచి, తేలికయైన హృదయముతో, నిర్మల చిత్తముతో తండ్రీచాటు బడ్డివలె ఆనందమయుడవై కాలమును పవిత్రవంతముగ గడుపుము.

భక్తుడు : ఎంతగ బాధ్యతలను, కర్తృత్వములను పరమేశ్వరునిపై వైవ ప్రయత్నించినను, వ్యక్తిగత వాంఛలు అడ్డంకులను కల్పించుచున్నవి. ఇట్టి దౌర్భాగ్య స్థితియందేమి చేయనగును?

శ్రీమహర్షి : నీకు ప్రత్యేకముగ ఒక యిచ్చగలదని భావింపకుము. నీ యిచ్చకు స్వస్తి చెప్పి ఆ పరాత్పరుని యిచ్చకు లోబడుము. నీ వ్యష్టిరూపమగు యిచ్చ సమష్టిరూప

ఈ పేజీ స్థలదాతలు :

శ్రీ||శే|| శ్రీగాజంగి ఊరియ్య శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

“శ్రీవిశ్వమీమాంస” (రిజిస్టర్డ్ నం. 27699/76)

ప్రెస్ మరియు పేపర్ రిజిస్ట్రేషన్ చట్టం నిబంధనలక్రింద అవసరమైన తెలుగు మాస పత్రికయగు “విశ్వమీమాంస”
యాజమాన్యము, ఇతర వివరములు.

(ఫారం 4 సెక్షన్ రూల్ 8)

- | | |
|-----------------------|---|
| 1. ప్రచురణ స్థలము : | శ్రీసత్యానందాశ్రమము, ఇనమడుగు |
| 2. ప్రచురణ వ్యవధి : | మాసపత్రిక |
| 3. ముద్రాపకుని పేరు : | ‘ఆచార్య’ శ్రీహరి తీర్థ స్వామి |
| చిరునామా : | శ్రీసత్యానందాశ్రమము, ఇనమడుగు, నెల్లూరు జిల్లా పిన్. 524 137 |
| 4. ప్రచురణకర్త పేరు : | ‘ఆచార్య’ శ్రీహరి తీర్థ స్వామి |
| జాతీయత : | భారతీయుడు |
| చిరునామా : | శ్రీసత్యానందాశ్రమము, ఇనమడుగు, నెల్లూరు జిల్లా పిన్. 524 137 |
| 5. సంపాదకుని పేరు : | ‘ఆచార్య’ శ్రీహరి తీర్థ స్వామి |
| జాతీయత : | భారతీయుడు |
| చిరునామా : | శ్రీసత్యానందాశ్రమము, ఇనమడుగు, నెల్లూరు జిల్లా పిన్. 524 137 |
| 6. పత్రిక యజమాని : | శ్రీసత్యానందాశ్రమము(రి.) |
- ‘ఆచార్య’ శ్రీహరి తీర్థ స్వామి అనబడే నేను పైన తెలిపిన వివరములు యధార్థములని తెలియజేయుచున్నాను.



(సం.) ‘ఆచార్య’ శ్రీహరి తీర్థ స్వాములవారు.

బృహస్మయేచ్ఛయందు తల్లీనము కావలయును. నీదొక వాంఛయున్నదని తలంచవలదు. నీ కోరికయను నదిని పరమేశ్వరుని కోరికయను సముద్రమున సంగమింప జేయ వలయును.

భక్తుడు : తమమహోపదేశమును వినగలుగుచున్నాను కాని అనుష్ఠింపజాలకున్నాను.

శ్రీమహర్షి : ఒక్కొక్క యింద్రియమును జయింపబూనుకొనక సర్వేంద్రియములను అధిష్ఠానమగు మనస్సును జయింపయత్నింపుము. మనస్సు స్వాధీనమైన ఇంద్రియము లన్నియు అప్రయత్నముగ వశమగును.

భక్తుడు : నా గృహము, నాపొలము, నా ఇంద్రియములు, నా బుద్ధి, నావారు సర్వము నీదే యని భగవానుని శరణు పొందినను అప్పుడప్పుడు అంతయు నాది యనియు, అన్నియు నావి యనియు మమకార అహంకారములు మాయాప్రభావముచే తల యెత్తుచునే ఉండును. సంపూర్ణ శరణాగతి యెట్లు సాధ్యమగును?

(సశేషము)

శ్రీ శ్రీహరితీర్థ స్వాములవారి పర్యటనా కార్యక్రమములు

05-04-2023 నుండి 09-04-2023 వరకు	శ్రీవిద్యాప్రకాశానంద గిరి స్వాముల వారి 25వ ఆరాధన మరియు జయంతి కార్యక్రమములు శ్రీశుకబ్రహ్మశ్రమము, శ్రీకాళహస్తి శ్రీరమణారాధన
10-04-2023 నుండి 14-04-2023 వరకు	శ్రీసత్యానంద గీతా భక్తజ్ఞాశ్రమము కిసాన్ నగర్, నిజామాబాద్ జిల్లా
22-04-2023 నుండి 23-04-2023 వరకు	అయిలాపూర్, నందిపేట్ దగ్గర నిజామాబాద్ జిల్లా
24-04-2023 నుండి 25-04-2023 వరకు	శ్రీసత్యానందాశ్రమము, చింతకుంట శ్రీశంకర జయంతి ఉత్సవములు
27-04-2023 నుండి 28-04-2023 వరకు	శ్రీశంకరానందాశ్రమము, ఆళ్ళగడ్డ శ్రీ శంకర జయంతి ఉత్సవములు
30-4-2023	శ్రీ శివరామకృష్ణ తపోవనము 30వ వార్షికోత్సవములు ఉత్తరాధికారి నియామకము వన్నెల్ బి. నిజామాబాద్ జిల్లా
01-05-2023 నుండి 07-05-2023 వరకు	బాలబాలికల వ్యక్తిత్వ వికాస శిబిరము శ్రీసత్యానంద గీతా భక్త జ్ఞానాశ్రమము, కిసాన్ నగర్ నిజామాబాద్ జిల్లా
08-05-2023 నుండి 10-05-2023 వరకు	హైదరాబాద్ శ్రీసత్యానందమహర్షి గీతా సత్సంగము
11-05-2023 నుండి	శ్రీసత్యానందాశ్రమము ఇనమడుగు

ఈ పేజీ స్థలదాతలు : శ్రీ||శే|| శ్రీ బండి లింగయ్యగారి జ్ఞాపకార్థము శ్రీమతి బండి సుమిత్ర

సర్వయ్యదంపతులు, శ్రీసత్యానంద వృద్ధాశ్రమము, కిసాన్ నగర్, నిజామాబాద్ జిల్లా

ఆశ్రమపార్వలు

పోలవరం నాగేశ్వరరావు, కార్వడల్లి

22-02-2023 నుండి 3-3-2023 వరకు అవిముక్త క్షేత్రమైన కాశీ పట్టణము సోనార్పుర గౌడీయమతమునందు తొమ్మిది దినములు నివాసము చేసితిమి. 9రాత్రులు కాశీ విశ్వనాథ క్షేత్రమునందు నిద్ర గావించిన మరల తల్లి గర్భమునకు రావలసిన అవసరము ఉండదని మన పెద్దలు చెప్పిన ప్రకారము ఏర్పాటు గావింపబడినది. ఆ తొమ్మిది దినములలో అనగ 24-2-2023నుండి 2-3-2023వరకు భాగవత సప్తాహము ఏర్పాటు గావింపబడినది. శ్రీ శ్రీహరితీర్థస్వాములవారు అనర్గళముగ భక్తి ప్రపత్తులతో కన్నులనుండి అశ్రుధారలు ప్రవహించుచుండ భక్తులు శ్రవణము గావించినారు. అనేకప్రాంతములనుండి భక్తులు 250 మంది ఈ కార్యక్రమములో పాల్గొని ధన్యత బడసినారు.

24-2-2023 న పూజ్యపాదులు శ్రీ బ్రహ్మానందతీర్థస్వాములవారి 91వ జయంతి కూడ జరుపబడినది. ఈ సందర్భముగానే ఈ భాగవత సప్తాహము ఏర్పాటు గావింపబడినది. మొదటి దినము శ్రీవేలమూరి రామారావు రామలక్ష్మమ్మ దంపతులు (చోడవరము) భిక్ష చేయించినారు. తరువాత ఆరు దినములు భిక్షలు ఏర్పాటు గావించినారు.

ఈ కార్యక్రమములో పూజ్య శ్రీవిరజానందతీర్థస్వాములవారు, మాతా హరిప్రియానందవారు, మాతా సువందితతీర్థవారు, మాతా పరమేశ్వరానందవారు, స్వామి విశోకతీర్థవారు, ఆశ్రమ ఆస్థాన పండితులు శ్రీచీమకుర్తి వేంకటేశ్వరరావుగారు, శ్రీకోట రాజశేఖర్ గారు మొదలగు ప్రముఖులు పాల్గొన్నారు. ఈ కార్యక్రమమునకు అనేక మంది అనేక విధములుగ తోడ్పడినారు. వారందరికి మా ధన్యవాదములు.

భగవాన్ శ్రీసత్యానందమహర్షులవారి దివ్యానుగ్రహముతో కాశీ విశాలాక్షీ విశ్వేశ్వర స్వామివారి అవ్యాజ కరుణతో మరల క్షేమముగ తిరిగి వారి వారి గృహములకు భక్తులు చేరుకున్నారు.

ఇనమడుగు శ్రీసత్యానందాశ్రమమునందు కూడ శ్రీబ్రహ్మానందతీర్థస్వామివారి జయంతి భక్తి ప్రపత్తులతో జరుపబడినది.

7-3-2023న తెనాలిలో అష్టలక్ష్మీదేవాలయ సంస్థాపకులు శ్రీదండి నిర్మలానందస్వాములవారు అష్టలక్ష్మీదేవాలయము అమ్మవారి ప్రతిష్ఠ గావించి 25 సంవత్సరములు నిండిన సందర్భముగ శోభయాత్ర మరియు యతి వందన కార్యక్రమమును ఏర్పాటుగావించినారు. 21 మంది ఆంధ్రదేశమున పేరెన్నిక గన్న సాధువులను రప్పించి వారికి పోడశోపచారములతో అర్చనగావించి పూజించినారు. వారి ఆహ్వానము మేరకు అందులో శ్రీ శ్రీహరితీర్థస్వాములవారు పాల్గొనినారు.

24-3-2023 నుండి 26-3-2023 వరకు తెలంగాణ జగిత్యాల జిల్లా కోరుట్ల మం. అయిలాపూర్ గ్రామమునందు వెలసియున్న భగవాన్ శ్రీసత్యానందమహర్షి గీతాశ్రమ 44వ వార్షికోత్సవములు శ్రీ శ్రీహరితీర్థస్వాములవారి ఆధ్వర్యమున చాల వైభవోపేతముగ భక్తి శ్రద్ధలతో జరిగినవి. అనేక మంది మహాత్ములు పాల్గొని తమ దివ్య సందేశములను అనుగ్రహించినారు.

27వ తేది జగిత్యాల జిల్లా జోగిన్పల్లి ఆశ్రమవార్షికోత్సవములో శ్రీ శ్రీహరితీర్థస్వాములవారు పాల్గొని తమ ఆశీస్సులను అనుగ్రహించినారు.

28-3-2023 నుండి 30-3-2023 వరకు జగిత్యాల జిల్లా మెట్పల్లి మం. వేంపేట గ్రామమునందు భగవాన్ శ్రీసత్యానందమహర్షులవారిఅనుగ్రహముతో స్థాపింపబడిన శ్రీరామకృష్ణ సంకీర్తనమండలి 55వ వార్షికోత్సవము మరియు శ్రీరామనవమి ఉత్సవములు అత్యంత వైభవోపేతముగ శ్రీ శ్రీహరితీర్థస్వాములవారి అధ్యక్షతన జరుపబడినవి. మూడు దినములు అనేకమంది మహాత్ములు పాల్గొని తమ దివ్యసందేశములను అనుగ్రహించినారు. 30వ తేది శ్రీ సీతారామకళ్యాణము అత్యంతభక్తిశ్రద్ధలతో వైభవముగ జరిగినది. వేలాది మంది భక్తులు పాల్గొని మహాప్రసాదమును స్వీకరించి ధన్యాత్ములైనారు.

వందలాది భక్తులు గురుసేవా పరాయణ తత్పరులైన శ్రీ శ్రీహరితీర్థస్వాములవారిని దర్శించుకొని తమ జన్మ సార్థకమైనదని ఉప్పొంగిన హృదయములతో ఆనందమును అనుభవించినారు.

2-3-2023న శ్రీమహర్షులవారి అనన్య భక్తులు నిజామాబాద్ జిల్లా తొర్లికొండవాస్తవ్యులు శ్రీచిలుక శ్రీపెంటయ్యగారు (కిసాన్ నగర్ గీతాశ్రమ కార్యదర్శి చిలుక జ్ఞానేశ్వర్ తండ్రిగారు) వయోభారముతో కాలధర్మము చెందినారు. వారి కుటుంబమునకు మా ప్రగాఢసంతాపములు తెలియజేయుచున్నాము.

భగవాన్ శ్రీసత్యానందమహర్షి సంచార సత్సంగ సమావేశము

2023 మే 7వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 463వ సమావేశము నిజామాబాద్ గాజులపేట మున్నూరు కాపుసంఘము దగ్గర శ్రీసత్యానందమహర్షి భక్త సమాజము ఆధ్వర్యములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

ఉపకార్యక్రమము 16వ తేది నిజామాబాద్ జిల్లా మక్లూరు మం. ముత్యంపల్లి గ్రామములో జరుగును.

-సంచార సత్సంగ కార్యదర్శి రంగు గంగారాం

సెల్ : 9849688069

శ్రీ సత్యానందాశ్రమ శాశ్వత భిక్షానిధి



శ్రీ పొట్టి శ్రీరాములు నెల్లూరు జిల్లా
కోవూరు మం. పడుగుపాడు
వాస్తవ్యులు శ్రీ అక్కరాజు
పద్మనాభావు సీతాలక్ష్మీ దంపతులు
తమ పుత్రుడైన అక్కరాజు వెంకట
ఉపేంద్ర కుమార్ జ్ఞాపకార్థము
ప్రతిసంవత్సరము వైశాఖ శుద్ధ
చతుర్దశినాడు శ్రీ సత్యానందాశ్రమ
వాసులకు ఒక పూట శాశ్వత భిక్ష
ఏర్పాటు గావించినారు. వారిని
సద్గురు దేవులు ఆశీర్వాదింతురు గాక!

శ్రీ.శే. అక్కరాజు వెంకట ఉపేంద్రకుమార్

సూచన : మీరు కూడా మీరు కోరిన తేదిన కాని, తిథి యందు కాని, వివాహ సందర్భముగ
కాని, జన్మదిన సందర్భముగ కాని, పెద్దల జ్ఞాపకార్థము కాని ఒక రోజు భిక్ష జరిపింపవచ్చును.
ఒకరోజు 50వేలు, ఒకపూట 25వేల రూపాయలు జమచేసినచో శాశ్వత భిక్ష ఏర్పాటు చేయబడును.

ఈ క్రింది ఎకౌంట్ లో జమచేయవచ్చును. పేరు : “శ్రీసత్యానందాశ్రమ శాశ్వత భిక్షా నిధి”

Š.B. A/c. No. **30869540047**. IFS code No. SBIN0021555

స్టేట్ బ్యాంక్ ఆఫ్ ఇండియా, లేదా గూగుల్ పే మరియు ఫోన్ పే : **9440279712**

మాకు ఫోను ద్వారా తెలియజేయవలయును. సెల్ : **9885372369, 9440279712**

ఆచార్య శ్రీహరి తీర్థస్వామివారి సంపాదకత్వమున శ్రీస్వామి ఆఫ్ సెల్ట్ విజయవాడలో
ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137